

«تەۋرات 30 - قىسىم»

«ئاموس»

© مۇقەددەس كىتاب 2012

CC BY-SA 4.0

www.mukeddeskalam.com

«ئۇيغۇرچە كالام تەرجىمىسى»

تەۋرات 30-قىسىم

«ئاموس»

(ئاموس پەيغەمبەرنىڭ كىتابى)

كىرىش سۆز

پەيغەمبەر توغرىسىدا

ئاموس پەيغەمبەرنىڭ جەمەتى توغرىلىق بىزدە تولۇق مەلۇمات يوق. ئۇ يەھۇدانىڭ «تەكوئا» دېگەن كىچىك بىر يېزىسىدا كالا باققۇچى ھەم «ئېرەن دەرەخلىرىنىڭ مېۋىسىنى تەرگۈچى» بولغان بولۇشى مۇمكىن. ئۇ ئۆزى توغرىلىق «مەن ئەسلى پەيغەمبەر ئەمەس ئىدىم»، شۇنداقلا «پەيغەمبەرنىڭ ئوغلى ئەمەسمەن» دەيدۇ. ئەينى ۋاقىتتا، ئىسرائىل ياكى يەھۇدادا «پەيغەمبەر» بولۇشقا ھەۋەس قىلىپ، ئۆز مەنپەئەتىنى كۆزلەپ، باشقىلارنى ئالداپ ئۆزىنى «پەيغەمبەر» دەپ جاكارلىغان «تەسىرى چوڭ، ھەيۋىسى بار» بولغانلار ئاز ئەمەس ئىدى. بىراق ئاموس مۇشۇنداق كىشىلەردىن ئەمەستۇر. ئۇ خۇدا تەرىپىدىن ئۆز يۇرتى يەھۇدادىن ئايرىلىپ شىمالىي پادىشاھلىق «ئىسرائىل»دا پەيغەمبەرلىك خىزمىتىنى ئۆتەشكە چاقىرىلغان (14:7-15). ئۇ چاغلاردا ئىسرائىل يەھۇداغا قارىغاندا تېخىمۇ بۆتپەرەس بولۇپ كەتكەنىدى، شۇڭا ئاموسنىڭ بۇ ۋەزىپىسى ناھايىتى ئېغىر ھەم خەتەرلىك ئىدى. ھالبۇكى، ئۇ خىزمەت ئىشلىگەن مەزگىلدە (قانچە يىل ئىشلىگىنى بىزگە نامەلۇم)، ئۇنىڭ «توۋا قىلىشىڭلار كېرەك!» دەپ يەتكۈزگەن خەۋەرلىرى ئىسرائىلنىڭ كۆپلىگەن پۇقرالىرىنىڭ قەلبىنى ساراسىمىگە چۈشۈرۈپ، ئۇلارنى ۋەھىمىگە سالدى. شۈبھىسىزكى، ئاموس پەيغەمبەرنىڭ ئاگاھلاندۇرۇشلىرى ئۇلارنىڭ ئاز بىر قىسمىنى توۋا قىلىش يولىغا كىرگۈزگەنىدى (10:7نى كۆرۈڭ).

ئاموس پەيغەمبەرنىڭ ئىسرائىلغا بولغان چوڭقۇر كۆيۈمى ۋە ئۇلارغا ئىچىنى

ئاغرىتىشلىرى ئۇنىڭ ئىسرائىلغا بولغان دۇئاسىدا كۆرۈلىدۇ (1:7-5). ئۇ شىمالىي پادىشاھلىق ئىسرائىلدا بىر مەزگىل ھوشيا پەيغەمبەر بىلەن تەڭ بىر ۋاقىتتا پەيغەمبەرلىك خىزمىتىنى قىلغان؛ شۇ ۋاقىتلاردا يەشايا بىلەن مىكاھ جەنۇبىي پادىشاھلىقتا (يەھۇداد) پەيغەمبەرلىك قىلىۋاتاتتى.

يېزىلغان ۋاقىت

مەزكۇر كىتابتىكى ئاموسنىڭ ئۆزى يازغان كىرىش سۆزىگە ئاساسلانغاندا، ئۇ «ئۇزۇن يەھۇداغا، يوشانىڭ ئوغلى يەروبوئام ئىسرائىلغا پادىشاھ بولغان ۋاقىتلاردا» بېشارەت بەرگەن. ئەمدى بۇ مەزگىل ئۇزۇن يەروبوئامنىڭ دەۋرى سۈرگەن ۋاقىتلىرىنىڭ ھەممىسىنى ئۆز ئىچىگە ئالغان بولسا، بۇ مىلادىيەدىن ئىلگىرىكى 750-793-يىللىرى، ياكى بولمىسا 750-762-يىللىرىغا توغرا كېلىدۇ. مۇشۇنداق بولغاندا ئۇ پەيغەمبەرلىك خىزمىتىنى ھوشيا پەيغەمبەردىن بالدۇر باشلىغان، ھەم ئۇنىڭدىن بالدۇر ئادا قىلغان بولىدۇ.

كىتابنىڭ ئارقا كۆرۈنۈشى

«مىكاھ پەيغەمبەر» دېگەن كىتابنىڭ «كىرىش سۆزى»دىن ئېلىندى: - مىلادىيەدىن ئىلگىرىكى 922-يىلى سۇلايمان پادىشاھ ۋاپات بولغاندىن كېيىن، يەھۇدا ۋە ئىسرائىل ئىككى پادىشاھلىق بولۇپ بىر-بىرىدىن ئايرىلىپ كەتكەن. تەۋرات «2-تار.» 10-بابتا مۇنداق خاتىرىلەنگەن: «شۇ تەرىقىدە ئىسرائىل داۋۇتنىڭ جەمەتىدىن (يەنى، يەھۇدا قەبىلىسىدىن) يۈز ئۆرۈپ، بۈگۈنگە قەدەر ئۇنىڭغا قارشى چىقىپ كەلدى».

شۇ ۋاقىتتىن كېيىن، يەنى مىلادىيەدىن ئىلگىرىكى 8-ئەسىرنىڭ ئىككىنچى يېرىمى، ئىسرائىل ۋە يەھۇدا ھەر ئىككىسىنىڭ ئەڭ گۈللەنگەن مەزگىلى ئىدى. ئىككى پايتەخت - يېرۇسالېم ۋە سامارىيە زور باياشاتلىقتىن بەھرىمەن بولۇشقا باشلىغانىدى. بىراق بۇ باياشاتلىققا ئېغىر بەدەل تۆلەنگەنىدى - ئۇ بولسىمۇ، كەمبەغەللەرنى دەھشەتلىك قىستاققا سېلىپ ئۇلاردىن رەھىمسىز پايدىلىنىشتۇر:

«بايلار تېخىمۇ بېيىپ كېتىۋاتقان، نامراتلار تېخىمۇ نامراتلىشىپ كېتىۋاتقان» ئىدى. خۇدانىڭ مۇسا پەيغەمبەرگە چۈشۈرگەن قانۇنلىرىدا «نامرات»، «تۈل خوتۇن»، «يېتىم-يىسىر» ۋە «يات مۇساپىر»لارغا ياردەم بېرىش توغرىسىدا خېلى كۆپ ماددىلار بار ئىدى. ھەر يەتتە يىلدا، قەرزنى بىكار قىلىش، ئۆزىنى قۇللۇققا سېتىۋەتكەنلەرنى ھۆرلۈككە قايتۇرۇش كېرەك ئىدى؛ ھەر ئەللىك يىلدا («ئازادلىق يىلى» ياكى «بۇرغا» (چېلىش) «يىلى»دا) بارلىق قەرزلەرنى بىكار قىلىش ۋە يەر-زېمىننى ئۆز ئىگىسىگە ياكى ئائىلىسىدىكىلەرگە قايتۇرۇش كېرەك ئىدى. ھەر يىلى ھوسۇلنىڭ «تۇنجى ئاشلىق»ى ياكى «تۇنجى مېۋىلىرى»دىن ئايرىپ ئېلىپ، ئىبادەت خىزمىتىدە بولغان كاھىنلار ھەم لاۋىي قەبىلىسىدىكىلەرگە، ئاندىن كەمبەغەللەرگە ئۆلەشتۈرۈپ بېرىشى كېرەك ئىدى؛ ھوسۇل ئالغاندا (مەيلى ئېتىز ياكى ئۆزۈمۈردىن بولسۇن) پەقەت بىر قېتىملا «يىغىۋېلىش»قا بولاتتى. مۇشۇ يىغىۋېلىشتىن كېيىن قېلىپ قالغان ياكى كېيىن پىشقان زىرائەتلەر ياكى مېۋىلەرنى كەمبەغەللەرنىڭ يىغىۋېلىشىغا قالدۇرۇش كېرەك ئىدى؛ ھەر ئۈچ يىلدا، خەلقنىڭ بارلىق كىرىملىرىنىڭ ۋە ئالغان ھوسۇللىرىنىڭ ئوندىن بىرىنى ئايرىپ كەمبەغەللەرگە تارقىتىشى كېرەك ئىدى. بۇلارنىڭ ھەممىسىنىڭ ئۈستىدە، مۇقەددەس قانۇندىكى: «پەرۋەردىگار خۇدايىڭنى پۈتۈن قەلبىڭ، پۈتۈن جېنىڭ، پۈتۈن زېھنىڭ، پۈتۈن كۈچۈڭ بىلەن سۆيگىن» ۋە «ئۆزۈڭنى سۆيگەندەك قوشناڭنى سۆيگىن» دېگەن ئىككى «بۈيۈك پەرمان» بار ئىدى. سۇلايمان پادىشاھ ئۆزىنىڭ بىر نەسىھىتى بىلەن دىققىتىمىزنى بۇ ئىككى پەرماننى ئايرىۋەتمەسلىك ئۈستىگە مەركەزلەشتۈرىدۇ: «مىسكىننى بوزەك قىلغۇچى – پەرۋەردىگارغا ھاقارەت قىلغۇچىدۇر؛ ھاجەتمەنلەرگە شاپائەت قىلىش ئۇنى ھۆرمەتلىگەنلىكتۇر» («پەند.» 31:14).

بىراق، ھۆكۈمدارلار، كاھىنلار ۋە خەلقنىڭ زور بىر قىسمى بۇ بەلگىلىمىلەرنىڭ ھەممىسىنى كۆزىگە ئىلمايلا قالماي، ئۇلارنىڭ ئورنىدا ئوخشىمىغان دەرىجىدە ئالدامچىلىق قىلىش، ئوپىچۇقۇ بۇلاڭچىلىق، زىناخورلۇق، سوت سورۇنلىرىدا پارا يېيىشتەك يامان ئىللەتلەر پەيدا قىلغانىدى. خۇدانىڭ ۋەكىللىرى بولۇپ، مۇشۇنداق ئەھۋالنى ئەيىبلىشى كېرەك بولغان كاھىنلار ۋە «پەيغەمبەرلەر» «سۈكۈت ئارقىلىق قوشۇلۇشىنى بىلدۈرگەن» ياكى ئۇنى ئاكتىپلىق بىلەن قوللىغانىدى. ھەيران قالارلىق

ئىش شۇكى، سامارىيە (ئىسرائىل) كۆرۈنۈشتە ئىنتايىن دىندار بىر خەلققە ئوخشايتتى. بىز تەۋراتتىكى «ئاموس پەيغەمبەر» ۋە «ھوشيا پەيغەمبەر» دېگەن قىسىملاردىن ئۇلارنىڭ سادىقلىق بىلەن تاۋاپكاھلار (بەيت-ئەل، گىلگال ۋە بەئەر-شېبا) غا «ھەج» قىلىدىغانلىقىنى، قۇربانلىقلارنى قىلىشقا ئامراقلىقىنى ۋە دىنىي پائالىيەتلىرىنىڭ «دەبدەبىلىك» لىكىنى بىلىمىز. تەۋراتتىكى «يەشاي پەيغەمبەر» دېگەن قىسىمدىن ئۇلارنىڭ «تائەت-ئىبادەت» لىرىگە قوشۇلغان يېقىملىق ياكى مۇڭلۇق مۇزىكا-ناخىلىرى توغرىلۇق بىلىمىز. بىراق ھەممىسى خۇدانىڭ نەزىرىدە رېئاللىقتىن تولمۇ يىراقلاشقان، يىرگىنچلىك پاسىقلىق، خالاس. ئۇنىڭ ئۈستىگە ئۇ بۆتپەرەسلىك بىلەن ئارىلاشقاندى.

خۇدا مۇسا پەيغەمبەرگە چۈشۈرگەن قانۇندا ئۆزىگە قۇربانلىق قىلىشنىڭ پەقەت بىر جايدىلا بولىدىغانلىقىنى بېكىتكەن. ئاۋۋال بۇ جاي شىلوھ شەھىرى ئىدى، كېيىن بۇ جاي يېرۇسالېم بولدى. ئۇ تاغلار ياكى دۆڭلەر بولغان «يۇقىرى جايلار» ئۈستىگە ئۆزىگە قۇربانلىق قىلىش ئىبادىتى ئۈچۈن قۇربانگاھلارنى قۇرۇشنى قەتئىي مەنئى قىلغانىدى. بىراق خېلى بالدۇرلا كىشىلەر (شۈبھىسىزكى، ئەسلىدە ياخشى نىيەت بىلەن) مۇشۇنداق قۇربانگاھلارنى يۇقىرى جايلاردا قۇرۇشقا باشلىغان؛ ئۇلار ئۇزۇن ئۆتمەيلا بۆتپەرەسلىك جايلارىغا ئايلىنىپ كەتكەن؛ بەزى بۇتقا چوقۇنۇش پائالىيەتلىرى ھەتتا «پەرۋەردىگارنىڭ نامىدا» ئۆتكۈزۈلەتتى. «بانال» لار دېگەن بۇتلارغا چوقۇنغاندا، ھەرخىل شەھۋانىي گۇناھلار شۇ «ئىبادەت» نىڭ بىر قىسمى بولغان؛ ئىشلار ھەتتا بەزىدە تەسەۋۋۇر قىلغۇسىز دەھشەتلىك ھالدىكى «ئىنسانىي قۇربانلىق قىلىش» قا ئايلىنىپ كەتكەنىدى.

مانا بۇلار ئاموس پەيغەمبەر ئېلىپ كەلگەن خەۋەرلەرنىڭ ئارقا كۆرۈنۈشلىرىدۇر. ئۇنىڭ بۇنداق گۇناھلارنى ئەيىبلەيدىغان بېشارەتلىرى ۋە كۈچلۈك تەلىملىرى ئاخىرىدا ئۆزىگە كۈچلۈك دۈشمەنلەرنى پەيدا قىلغان، بىراق ئۇ ئېغىر يالغۇزلۇق تارتقان بولسىمۇ، ۋەزىپىسىدىن يانمىدى. ئۇنىڭ كىتابىنىڭ ئۆزى ئۇنىڭ جاسارەتلىكىگە ئىسپات بولىدۇ؛ شۈبھىزىسىزكى، ئۇنىڭ خەۋەرلىرىنى خۇدانىڭ ئېيتقانلىرى دەپ بىلگەنلەر ئۇلارنى خاتىرلەپ ئۇنى بىزگىچە ساقلىدى.

كىتابنىڭ تېمىسى

ئاموس بېشارەتلەرنى ئىسرائىلنىڭ قوشنا ئەللىرىنىڭ، جۈملىدىن ئۆز يۇرتى يەھۇدانىڭ گۇناھلىرىنى كۆرسىتىش بىلەن باشلايدۇ (2:1-16). ئۇنىڭ بۇ سۆزلىرى، شۈبھىسىزكى، ئىسرائىلدىكى ئاڭلىغۇچىلارنىڭ ئەستايىدىل دىققىتىگە ۋە ئالقىشىغا ئېرىشكەن. ئاندىن ئۇ ئىسرائىللارنىڭ دىققىتىنى ئۆز گۇناھلىرىغا قارىتىپ، مۇشۇ تېمىنى چۆرىدەپ بېشارەت بېرىدۇ.

ئاموس «يۇقىرى جايلار»دا قۇربانگاھلارنى قۇرۇش ياكى ھەتتا تاۋاپكاھلارنىمۇ بەرپا قىلىش قاتارلىق گۇناھلارنى ئەيىبلەشكە ئانچە كۈچىمەيدۇ. چۈنكى بۇلار ئاللىبۇرۇن ئىككىنچى مەسىلە بولۇپ قالغانىدى؛ ئىسرائىلنىڭ خۇدادىن يىراقلاشقانلىقىغا بولغان ئىسپات ئۇلارنىڭ مۇشۇ «يۇقىرى جايلار»دا ۋە تاۋاپكاھلاردا يۈرگۈزگەن بۇتپەرەسلىكىدىن، ئۇلارنىڭ كەمبەغەللەرگە بولغان زۇلۇمخور مۇئامىلىسىدىن ۋە شەھۋانىيەتچىلىكىدىن تېپىلىدۇ. ئاموس بەگ-ئەمىرلەرنىڭ ۋە كاھىنلارنىڭ ئاددىي پۇقرالار ئاچ-يالىڭاچلىقتا قالغان ۋاقىتلاردا ئۆتكۈزگەن ھەشەمەتلىك تۇرمۇشلىرىغا تەننەپس بېرىدۇ. بىزگە ۋە ئاموسنىڭ ئۆزىگە ھەيران قالدۇرۇش يېرى شۇكى، ئۇلار بۇ ئادالەتسىزلىكلەرنى ھەرتەرەپتە ئاپئاشكارا يۈرگۈزگەن بولسىمۇ، بىراق ئۇلار يەنىلا ئىنتايىن «دىندار»، ھەتتا ئەسەبىي دەرىجىدىكى دىندارلار ئىدى. ئاموسنىڭ يەتكۈزگەن خەۋىرى بولسا، ئۇلار توۋا قىلمىسا ئۆزلىرى ۋە ئۇلارنىڭ دىنى ئەخلەت دۆۋىسىدەك سۈپۈرۈپ تاشلىنىدۇ، دېگەندىن ئىبارەت ئىدى. ئۇنىڭ ئۇلارنىڭ ساناقسىز قۇربانلىقلىرى ۋە تۈگمەس دىنىي پائالىيەتلىرىگە قارىتىلغان ئەڭ مەشھۇر بېشارىتى مۇنداق: -

«چۈنكى سىلەر ماڭا «كۆيدۈرمە قۇربانلىق»لار ھەم «ئاش ھەدىيە»لىرىڭلارنى سۈنۈپ ئاتىساڭلارمۇ، مەن ئۇلارنى قوبۇل قىلمايمەن؛ سىلەرنىڭ بورداق ماللىرىڭلاردىن بولغان «ئىناقلىق قۇربانلىقلىرىڭلار»غا قارىمايمەن. مەندىن مۇناجاتلىرىڭلارنىڭ سادالىرىنى ئېيىكېتىڭلار، چىلتارلىرىڭلارنىڭ كۈيلىرىنى ئاڭلىمايمەن؛

بۇنىڭ ئورنىدا ئادالەت شارقىراتمىدەك،
 ھەققانىيلىق ئەبەدىي ئاقىدىغان ئېقىمدەك دولقۇنلىسۇن!»
 (24-22:5)

ئاموس ئۇلارغا خۇدانىڭ جازالىرىنىڭ ئاللىقاچان ئۇلارنىڭ بېشىغا چۈشكەنلىكىنى كۆرسىتىدۇ؛ بىراق ئۇلار بۇنىڭغا دىققەت قىلىشقا بەك سۇسلۇق قىلىدۇ. ئۇ بېشارەتلىرىدە، ئۇلارغا ئىنتايىن قورقۇنچلۇق يەر تەۋرەشنى ئالاھىدە ئالدىنلا ئېيتقان (1:1، 8:8، 1:9)؛ بۇ يەر تەۋرەش 300 يىلغىچە ئۇنتۇپ كېتىلمىگەندى (»زەك.« 5:14). خەلق توۋا قىلمىسا، ئۇنداقتا ئۇلار «دەمەشق شەھىرىدىن يىراق»قا، يەنى ئاسۇرىيە ئىمپېرىيەسىگە سۈرگۈن بولىدۇ (27:5).

ئۇ يەنە ئۇلارنىڭ «پەرۋەردىگارىڭ كۈنى» توغرىلىق: - «شۇ كۈنى باشقا «بۆتپەرەس ئەللەر» خۇدانىڭ قاتتىق جازاسىغا دۇچ كېلىدۇ، بىراق «ئىبراھىمنىڭ ئەۋلادلىرى، شۇنىڭدەك خۇدانىڭ ئامراق خەلقى بولغان بىزلەر» يۇقىرىغا كۆتۈرىلىمىز» - دېگەن مىللەتچى، ئۆز-ئۆزىنى ئالدايدىغان قاراشنى بىراقلا يوققا چىقىرىدۇ (20-18:5).

ئۇنىڭ «يەككە-يېگانە بىر ئوغۇلنىڭ ماتىمى» (10:8)، «پەرۋەردىگارىڭ سۆزلىرىنى ئاڭلاشقا بولغان قەھەتچىلىك» (14-11:8) ۋە «داۋۇتنىڭ يىقىلغان كەپسىنى يېڭىباشتىن تىكلەش» (ئىسرائىلنىڭ ئۆز يۇرتىغا، خۇدانىڭ يېنىغا قايتىپ كېلىشى ۋە ئەسلىگە كەلتۈرۈلۈشى: 15-11:9) توغرىسىدىكى ئالاھىدە بېشارەتلىرى توغرىلىق «قوشۇمچە سۆز»مىزدە ئازراق توختىلىمىز.

مەزمۇن: -

- (1) كىرىش سۆز؛ تېما (2-1:1)
- (2) خۇدانىڭ ئەللەر ئۈستىگە چۈشۈرىدىغان جازالىرى (16:2-3:1)
- (3) ئىسرائىلنىڭ گۇناھلىرى ۋە كېلىدىغان جازالار توغرىلىق بەش خەۋەر (1:3-14:6)
- (4) ئاموس كۆرگەن ئالامەت كۆرۈنۈشلەر (15:9-1:7)

«ئاموس»

(ئاموس پەيغەمبەرنىڭ كىتابى)

كىرىش سۆز

1

¹ ئۆزىزىيا يەھۇداغا، يوشاشنىڭ ئوغلى يەروبوئام ئىسرائىلغا⁽¹⁾ پادىشاھ بولغان ۋاقىتلاردا، يەر تەۋرەشتىن ئىككى يىل ئىلگىرى، تەكۋاندىكى چارۋىچىلار ئارىسىدىكى ئاموسنىڭ ئىسرائىل توغرىلىق ئېيتقان سۆزلىرى: -

² ئۇ: «پەرۋەردىگار زىئون تېغىدىن ھۆكرەيدۇ، يېرۇسالېمدىن ئاۋازنى قويۇۋىتىدۇ؛ پادىچىلارنىڭ ئوتلاقلىرى ماتەم تۇتىدۇ، كارمەل چوققىسى غازاڭلىشىدۇ⁽²⁾» - دېدى.

خۇدانىڭ ئىسرائىلغا قوشنا قوۋملار ئۈستىدىن ھۆكۈمى سۈرىيە ھەققىدە

³ پەرۋەردىگار مۇنداق دەيدۇ: -

«دەمەشقىنىڭ ئۈچ گۇناھى، بەرھەق تۆت گۇناھى ئۈچۈن، ئۇنىڭغا چۈشىدىغان

¹ «ئىسرائىل» - ئادەتتە بۇ كىتابتا ئىسرائىلنىڭ «شىمالىي پادىشاھلىقى» نى كۆرسىتىدۇ. ئاموس يەھۇدانىڭ تەكۋان يېزىسىدىن بولغىنى بىلەن يەتكۈزىدىغان بېشارەتلىرىنىڭ كۆپىنچىسى «شىمالىي پادىشاھلىق» توغرىلىقتۇر.

² بۇ بېشارەت يەر تەۋرەشنى كۆرسەتسە كېرەك.

«كارمەل» بولسا ئىسرائىلدا ھۆل-يېغىن ئەڭ كۆپ بولىدىغان جاي؛ ئۇ «غازاڭلاشقان» بولسا، باشقا جايلار تېخىمۇ شۇنداق بولاتتى.

جازانى ياندۇرمايمەن،

چۈنكى ئۇلار گىلىپئادىتىكىلەرنى تۆمۈر تىرنىلىق سۆرەملەر بىلەن سوققاندى؛⁽³⁾

⁴ شۇنداقلا ھازائەلنىڭ ئۆيىگە بىر ئوت ئەۋەتمەن،

ئۇ بەن-ھادادنىڭ ئوردىلىرىنى يۇتۇۋالىدۇ.⁽⁴⁾

⁵ دەمەشق دەۋرۋازىسىدىكى تۆمۈر بالداقنى سۇندۇرۇۋېتىمەن،

ئاۋەن جىلغىسىدا تۇرغۇچىنى⁽⁵⁾، بەيت-ئېدەندە شاھانە ھاسسىنى

تۇتقۇچىنى ئۇزۇپ تاشلايمەن؛

سۈرىيەنىڭ خەلقى ئەسىرگە چۈشۈپ كىرغا⁽⁶⁾ ئېلىپ كېتىلىدۇ، — دەيدۇ

پەرۋەردىگار.

فېلىستىيە ھەققىدە

⁶ پەرۋەردىگار مۇنداق دەيدۇ: —

«گازا شەھىرىنىڭ ئۈچ گۇناھى، بەرھەق تۆت گۇناھى ئۈچۈن، ئۇنىڭغا

چۈشىدىغان جازانى ياندۇرمايمەن،

چۈنكى ئۇلار ئېدومغا تاپشۇرۇپ بېرىشكە، بارلىق تۇتقۇنلارنى ئەسىر قىلىپ

ئېلىپ كەتتى.⁽⁷⁾

⁷ ھەم مەن گازانىڭ سېپىلىغا ئوت ئەۋەتمەن،

ئۇ ئۇنىڭ ئوردىلىرىنى يۇتۇۋالىدۇ؛

⁸ مەن ئاشدودتا تۇرغۇچىنى، ئاشكېلوندا شاھانە ھاسسىنى تۇتقۇچىنى ئۇزۇپ

تاشلايمەن،

³ «2 پاد.» 33-32:10، 5-3:13-ئايەتتە گىلىپئادىتىكىلەرنىڭ سۈرىيە تەرىپىدىن تارتقان ئازاب-ئوقۇبەتلىرى خاتىرىلەنگەن؛ مۇشۇ ئايەتتە تىلغا ئېلىنغان شۇ بوزەك قىلىنىشنى كۆرسەتسە كېرەك.

⁴ «ھازائەل» — دەمەشق پادىشاھى بولۇپ، بەن-ھاداد ئۇنىڭ ئوغلى ئىدى.

⁵ «ئاۋەن جىلغىسىدا تۇرغۇچى» — باشقا بىرخىل تەرجىمىسى «رەزىللىك جىلغىسىدا ئولتۇرغۇچى» — دېمەك، يەنى دەمەشق پادىشاھىنى ئىپادىلەيدۇ.

⁶ «كىر» — مېسوپوتامىيە (ھازىرقى ئىراق)دىكى بىر يۇرت. سۈرىيەلىكلەر ئەسلىدە شۇ جايدىن چىققانىدى (9-باب، 7-ئايەتنى كۆرۈڭ).

⁷ «تۇتقۇنلار» — ئىسرائىلدىن ياكى يەھۇدادىن تۇتقۇن قىلىنغان بىر تۈركۈم كىشىلەر بولسا كېرەك.

قارىغاندا گازانىڭ (يەنى فېلىستىيەلىكلەرنىڭ) مەقسىتى ئىسرائىللاردىن ئۆچ ئېلىش ئىدى.

ئەكرون شەھىرىگە قارشى قول كۆتۈرىمەن؛
فېلىستىيەلەرنىڭ قالدۇقى يوقىلىدۇ، — دەيدۇ رەب پەرۋەردىگار.

تۇر شەھىرى ھەققىدە

⁹ پەرۋەردىگار مۇنداق دەيدۇ: —
«تۇرنىڭ ئۈچ گۇناھى، بەرھەق تۆت گۇناھى ئۈچۈن، ئۇنىڭغا چۈشىدىغان
جازانى ياندۇرمايمەن،
چۈنكى ئۇلار بارلىق تۇتقۇنلارنى ئېدومغا تاپشۇرۇۋەتتى،
شۇنداقلا قېرىنداشلىق ئەھدىسىنى ئېسىگە ئالمىدى.»⁽⁸⁾
¹⁰ ھەم مەن تۇرنىڭ سېپىلىغا ئوت ئەۋەتمەن،
ئوت ئۇنىڭ ئوردىلىرىنى يۇتۇۋالىدۇ.

ئېدوم ھەققىدە

¹¹ پەرۋەردىگار مۇنداق دەيدۇ: —
«ئېدومنىڭ ئۈچ گۇناھى، بەرھەق تۆت گۇناھى ئۈچۈن، ئۇنىڭغا چۈشىدىغان
جازانى ياندۇرمايمەن،
چۈنكى ئۇ بارلىق رەھىم-شەپقەتنى تاشلىۋېتىپ،
قىلىچ بىلەن ئۆز قېرىندىشىنى قوغلىغان؛
ئۇ يىرىلغۇدەك غەزەپتە بولۇپ،⁽⁹⁾
دەرغەزىپتە بولغان ھالىتىنى ھەمىشە ساقلايدۇ؛
¹² ھەم مەن تېمان شەھىرىگە ئوت ئەۋەتمەن،
ئوت بوزراھنىڭ ئوردىلىرىنى يۇتۇۋالىدۇ».

⁸ «تۇتقۇنلار» — بۇ تۇتقۇنلار بەلكىم يەنە ئىسرائىلدىن كەلگەن بولۇشى مۇمكىن. «ئەھدە» — سۇلايمان پادىشاھ ئەسلى تۇرنىڭ پادىشاھى بىلەن ئەھدە تۈزگەندى. بىراق تۇتقۇنلارنىڭ نەدىن كېلىشى، تۇرنىڭ كىم بىلەن ئەھدە تۈزگەنلىكى ئانچە مۇھىم ئەمەس؛ مۇھىمى، خۇدا ئۇلارنى ۋەدىسىدە تۇرماسلىقتەك ۋەجدانسىزلىقى ئۈچۈن جازالایدۇ.
⁹ باشقا بىرخىل تەرجىمىسى: «ئۇ غەزەپ بىلەن ھەمىشە ئادەملەرنى يىرتىۋېتىپ...».

ئامونىلار ھەققىدە

¹³ پەرۋەردىگار مۇنداق دەيدۇ: —

«ئامونىنىڭ ئۈچ گۇناھى، بەرھەق تۆت گۇناھى ئۈچۈن، ئۇنىڭغا چۈشىدىغان جازانى ياندۇرمايمەن،

چۈنكى ئۇلار چېگرىمىزنى كېڭەيتىمىز دەپ، گىلېئادتىكى ھامىلىدار ئاياللارنىڭ قورساقلىرىنى يېرىۋەتتى.⁽¹⁰⁾

¹⁴ ھەم مەن رابباھنىڭ سېپىلىغا ئوت ياقمەن،

جەڭ كۈنىدە قىيا-چىيالار ئىچىدە،

قارا قۇيۇننىڭ كۈنىدە قاتتىق بوران ئىچىدە،

ئوت ئۇنىڭ ئوردىلىرىنى يۇتۇۋالىدۇ؛

¹⁵ ھەم ئۇلارنىڭ پادىشاھى ئەسىرگە چۈشىدۇ،

— ئۇ ئەمىرلىرى بىلەن بىللە ئەسىرگە چۈشىدۇ، — دەيدۇ پەرۋەردىگار.

موئاب ھەققىدە

2

¹ پەرۋەردىگار مۇنداق دەيدۇ: —

«موئابنىڭ ئۈچ گۇناھى، بەرھەق تۆت گۇناھى ئۈچۈن، ئۇنىڭغا چۈشىدىغان جازانى ياندۇرمايمەن،

چۈنكى ئۇ ئېدومنىڭ پادىشاھىنىڭ ئۈستىخانلىرىنى كۆيدۈرۈپ ھاك قىلىۋەتتى.

² ھەم مەن موئاب ئۈستىگە ئوت ئەۋەتمەن،

ئوت كېرىۋاتىنىڭ ئوردىلىرىنى يۇتۇۋالىدۇ؛

ۋە موئاب چۇقان-سۈرەنلەر بىلەن، قىيا-چىيالار بىلەن، كاناي ساداسى بىلەن ئۆلىدۇ.

¹⁰ ئۇلار گىلېئادتا تۇرۇۋاتقان باشقىلارنىمۇ ئۆلتۈرگەن، ئەلۋەتتە. بىراق ئۇلارنىڭ بۇ ئاجايىپ رەھىمسىزلىكىنىڭ مەقسىتى، ئۇلارغا قايتۇرما زەربە بەرگۈدەك ھېچ ئادەم، ھەتتا بوۋاقلارنىڭمۇ قالماسلىقى ئۈچۈن ئىدى. بايلىنىڭ پادىشاھى نېپوقادەنەسار مىلادىيەدىن ئىلگىرىكى 582-يىلى رابباھ شەھىرىنى ۋەيران قىلىۋەتتى.

³ ۋە مەن ئۇلارنىڭ ھاكىمىنى ئارىسىدىن ئۈزۈپ تاشلايمەن،
ئۇنىڭ ئەمىرلىرىنى ئۇنىڭ بىلەن بىللە ئۆلتۈرۈۋېتىمەن، — دەيدۇ پەرۋەردىگار.

يەھۇدا ھەققىدە

⁴ پەرۋەردىگار مۇنداق دەيدۇ: —
«يەھۇدانىڭ ئۈچ گۇناھى، بەرھەق تۆت گۇناھى ئۈچۈن، ئۇنىڭغا چۈشىدىغان
جازانى ياندۇرمايمەن،
چۈنكى ئۇلار پەرۋەردىگارنىڭ تەۋرات-قانۇنىنى كەمسىتتى،
ئۇنىڭدىكى بەلگىلىمىلەرگە ئەمەل قىلمىدى؛
ئۇلارنىڭ ساختىلىقلىرى⁽¹¹⁾ ئۆزلىرىنى ئاداشتۇرۇپ قويدى؛ ئۇلارنىڭ ئاتا-
بوۋىلىرىمۇ بۇلارغا ئەگىشىپ ماڭغانىدى.
⁵ ھەم مەن يەھۇدا ئۈستىگە ئوت ئەۋەتىمەن،
ئوت يېرۇسالېمنىڭ ئوردىلىرىنى يۇتۇۋالىدۇ.

ئىسرائىل ھەققىدە

⁶ پەرۋەردىگار مۇنداق دەيدۇ: —
ئىسرائىلنىڭ ئۈچ گۇناھى، بەرھەق تۆت گۇناھى ئۈچۈن، ئۇنى جازاسىدىن
قايتۇرمايمەن، چۈنكى ئۇلار ھەققانىيلارنى كۈمۈشكە سېتىۋەتتى،
يوقسۇل ئادەمنى بىر جۈپ چورۇققا سېتىۋەتتى؛
⁷ ئۇلار نامراتلارنىڭ بېشىدىكى چاڭ-توپىلىرىنى بوش قويۇۋەتمەيدۇ،
ئاجىز مۆمىنلەرنىڭ نېسىۋىسىنى قايرىۋالىدۇ؛
ئاتا-بالا ئىككىسى مېنىڭ مۇقەددەس نامىمنى بۇلغاپ، ئوخشاش بىر
قىزنىڭ يېنىغا تەڭ بارىدۇ.⁽¹²⁾

¹¹ «ساختىلىقلىرى» — كېيىنكى گەپلەرگە قارىغاندا، ئۇلارنىڭ ياسىغان بۇتلىرىنى كۆرسىتىدۇ.

¹² بۇ ئىش باھىشۋازلىق بولۇپلا قالماي، يەنە ئۇلارنىڭ بۇتغا، يەنى «ئائىل»غا بىرخىل چوقۇنۇش
پائالىيىتى ھېسابلىناتتى.

- ⁸ ئۇلار قىزلارنى ھەممە قۇربانگاھنىڭ يېنىغا ئېلىپ بېرىپ، قەرزگە رەنگە قويغان كىيىم-كېچەكلەر ئۈستىدە ئۇلار بىلەن ياتىدۇ؛ ئۇلار ئۆز ئىلاھىنىڭ ئۆيىدە جەرىمانە بىلەن ئالغان شارابنى ئىچمەكتە.⁽¹³⁾
- ⁹ بىراق مەن ئامورىيلارنى ئۇلارنىڭ ئالدىدىن ھالاك قىلغانمەن، ئامورىيلار كېڭىيىپ دەرىخىدەك ئېگىز، دۈب دەرىخىدەك كۈچلۈك بولغان بولسىمۇ، مەن ئۈستىدىن ئۇنىڭ مېۋىسىنى، ئاستىدىن يىلتىزلىرىنى ھالاك قىلدىم.
- ¹⁰ ھەم ئامورىيلارنىڭ زېمىنىنى ئىگىلىشىڭلار ئۈچۈن، سىلەرنى مىسىر زېمىنىدىن ئېلىپ چىقىپ، قىرىق يىل چۆل-باياۋاندا يېتەكلىدىم.⁽¹⁴⁾
- ¹¹ سىلەرنىڭ ئوغۇللىرىڭلاردىن بەزىلىرىنى پەيغەمبەر بولۇشقا، يىگىتلىرىڭلاردىن بەزىلىرىنى «نازارىي»⁽¹⁵⁾ بولۇشقا تۇرغۇزدۇم. شۇنداق ئەمەسمۇ، ئىسرائىل بالىلىرى؟ - دەيدۇ پەرۋەردىگار.
- ¹² بىراق سىلەر نازارىيلارغا شاراب ئىچكۈزدۈڭلار، ھەم پەيغەمبەرلەرگە: «پەيغەمبەرلىك قىلماڭلار» - دەپ بۇيرۇدۇڭلار.
- ¹³ مانا، مەن سىلەرنى باسىمەن، خۇددى لىق ئۈنچە بېسىلغان ھارۋا يەرنى باسقاندەك، سىلەرنى بېسىپ تۇرىمەن؛

¹³ بۇ جۈملىدە ئاموس ئۇلارنىڭ، بولۇپمۇ بايلارنىڭ تۆت گۇناھىنى كۆرسىتىدۇ: -

- (1) ئۇلارنىڭ (بۇتلارغا ئاتاپ بېغىشلىغان) كۆپ قۇربانلىقلىرى بار ئىدى؛ (2) ئۇلار مۇسا پەيغەمبەرگە چۈشۈرۈلگەن مۇقەددەس قانۇنغا خىلاپلىق قىلىپ، ئۆزلىرىگە قەرزدار بولغان نامراتلاردىن كىيىم-كېچەكلىرىنى تارتىۋالىدۇ («مىس»، 26:22، «قان»، 12:24-17 نى كۆرۈڭ)؛
- (3) ئۇلار بۇتخانىلارنى سېلىپ، بۇتلارنى ئۆزلىرىنىڭ خۇداسى دەپ ئېتىراپ قىلغان؛ (4) ئۇلار ھارام يولدا خەقتىن جەرىمانە ئالىدۇ - ئۇ گۇناھلار بەلكىم 6-ئايەتتە ئېيتىلغان «ئۈچ گۇناھى، تۆت گۇناھى» نى ئېنىق تولۇقلاپ كۆرسىتىپ بېرىشى مۇمكىن.
- ¹⁴ «سىلەرنى قىرىق يىل يېتەكلىدىم» - «مىسىردىن چىقىش» ۋە «چۆل-باياۋاندىكى سەپەر» بويىچە ئۇلار چۆل-باياۋاندا كۆپ قېتىم خۇداغا ئىتائەتسىزلىك، ئاسىيلىقمۇ قىلغان. خۇدانىڭ شۇ كۈنلەردە ئۇلارنى تاشلىۋەتمىگەنلىكى ئۇنىڭ مېھرى-شەپقىتىگە ئىنتايىن زور ئىسپات بەردى ۋە بېرىدۇ.

¹⁵ «نازارىي» - بۇ ئادەملەر ئالاھىدە يول بىلەن (جۈملىدىن شاراب ئىچمەي، چاچلىرىنى چۈشۈرمەي) ۋاقىتلىق ياكى ئۆمۈرۋايەت ئۆزىنى خۇداغا ئاتاپ بېغىشلىغان. شۇڭا ئۇلارنىڭ يۈرۈش-تۈرۈشلىرى خەقلەرگە باقىي دۇنيانى ئەسلىتىپ تۇراتتى («چۆل»، 6-بابنى كۆرۈڭ).

¹⁴ ھەم چاپقۇرلارنىڭمۇ قاچار يولى يوقايدۇ،

پالۋان ئۆز كۈچىنى ئىشلىتىلمەيدۇ،

زەبەردەس باتۇر ئۆز جېنىنى قۇتقۇزالمىدۇ.

¹⁵ ئوقيانى تۇتقۇچى تىك تۇرالمىدۇ؛

يەلتاپان قاچالمىدۇ،

ئاتقا مىنگۈچى ئۆز جېنىنى قۇتقۇزالمىدۇ.

¹⁶ پالۋانلار ئارىسىدىكى ئەڭ جىگەرلىك باتۇرمۇ شۇ كۈندە يالىڭاچ قېچىپ

كېتىدۇ، - دەيدۇ پەرۋەردىگار.

ھەربىر ئىشنىڭ سەۋەبى باردۇر

3

¹ پەرۋەردىگار سىلەرنى ئەيىبلەپ ئېيتقان بۇ سۆز-كلامنى ئاڭلاڭلار،

ئى ئىسرائىل بالىلىرى،

يەنى مەن مىسىر زېمىنىدىن ئېلىپ چىقارغان بۇ پۈتكۈل جەمەت: -

² «يەر يۈزىدىكى بارلىق جەمەتلەر ئارىسىدىن پەقەت سىلەرنى تونۇپ

كەلدىم؛

شۇڭا ئۈستۈڭلارغا بارلىق قەبىھلىكلىرىڭلارنىڭ جازاسىنى چۈشۈرىمەن»⁽¹⁶⁾.

ختاب ھەم مۇھاكىمە

³ ئىككى كىشى بىر نىيەتتە بولمىسا، قانداقمۇ بىللە ماڭالسىۇن؟

⁴ ئولجىسى يوق شىر ئورماندا ھۆركىرەمدۇ؟⁽¹⁷⁾

¹⁶ دېمەك، خۇدا ئىنسانلارغا ئاتا قىلغان ئالاھىدە ئىمتىيازىڭلارنىڭ ھەربىرى ئۆزىگە خاس ئالاھىدە

جاۋابكارلىقىنى ئۆزى بىلەن بىللە ئېلىپ كېلىدۇ.

¹⁷ شىرلار ئىككى ئەھۋالدا ھۆركىرەيدۇ. (1) نىشان قىلغان ئوۋنى قورقتىپ قوزۇقتەك قاتۇرۇپ

قويۇش ئۈچۈن؛ (2) ئوۋ-ئولجىنى ئالغاندىن كېيىن باشقا يىرتقۇچ ھايۋانلارغا: «بۇ مېنىڭكى، ئۇنىڭغا

چېقىلما» دەپ ئاڭاھلاندۇرۇش ئۈچۈن. بىزنىڭچە مۇشۇ يەردە بەلكىم بىرىنچى مۇمكىنچىلىكنى

بىلدۈرىدۇ (8-ئايەتنى كۆرۈڭ). ھېچبولمىغاندا ئىسرائىلغا «ئاخىرقى دەققە»، يەنى توۋا قىلىشقا

ئەڭ ئاخىرقى پۇرسەت كەلدى؛ توۋا قىلمىساڭلار پەرۋەردىگار شىردەك سىلەرنى ئۆز ئوۋى قىلىدۇ،

دېگەنلىك بولسا كېرەك.

ئارىسلان ھېچنېمىنى ئالمىغان بولسا ئۇۋىسىدا ھۇۋلامدۇ؟

⁵ تۇزاققا يەمچۈك بولمىسا قۇش يەرگە يىقىلامدۇ؟

ئالغۇدەك نەرسە بولمىسا، قىسماق يەردىن ئېتىلىپ چىقامدۇ؟

⁶ شەھەردە ئاگاھ كانىيى چېلىنسا، خەلق قورقمايدۇ؟

پەرۋەردىگار قىلمىغان بولسا، شەھەرگە يامانلىق چۈشەمدۇ؟

⁷ رەب پەرۋەردىگار ئۆز قۇللىرى بولغان پەيغەمبەرلەرگە ئاۋۋال

ئاشكارىلىماي تۇرۇپ،

ئۇ ھېچ ئىش قىلمايدۇ⁽¹⁸⁾.

⁸ شىر ھۆكرىگەن تۇرسا، كىم قورقمايدۇ؟⁽¹⁹⁾

رەب پەرۋەردىگار سۆز قىلغاندا، كىم ئۇنىڭ بېشارىتىنى يەتكۈزمەي تۇرالايدۇ؟

خۇدا ئىسرائىلنى قورشايدىغان دۈشمەن بولۇپ قالدى
«ئۇ بۇرۇلۇپلا ئۇلارنىڭ دۈشمىنى بولدى» (14:6-9:3)

⁹ ئاشدودتىكى قەلئە-ئوردىلاردا،

شۇنداقلا مىسىردىكى قەلئە-ئوردىلاردا ئېلان قىلىپ: -

«سامارىيە تاغلىرى ئۈستىدە يىغىلىڭلار،

ئۇنىڭ ئۆتۈرىسىدىكى زور قىيقاس-سۈرەنلەرنى،

ئۇنىڭ ئىچىدىكى جەبىر-زۇلۇملارنى كۆرۈپ بېقىڭلار⁽²⁰⁾» - دەڭلار.

¹⁸ بۇ ئايەت خۇدانىڭ قىلغان بارلىق ئىشلىرىدىكى ئىنتايىن مۇھىم بىر پرىنسىپنى كۆرسىتىدۇ.

باشقىچە ئىپادىلىسەك: «رەب پەرۋەردىگار قىلماقچى بولغان ئىشلىرىدا، ئۆز قۇللىرى بولغان پەيغەمبەرلەرگە ئالدى بىلەن بېشارەت بەرمەي قالمايدۇ».

¹⁹ بۇ جۈملىگە قارىغاندا «شىر» تېخى ئوۋنى تۇتمىغان ئوخشايدۇ - توۋا قىلىشقا ئازراقلا ۋاقىت قالدى (4-ئايەتنى قايتا كۆرۈڭ).

²⁰ بۇ سۆز بەلكىم ئۇنى ئاڭلىغان سامارىيەدىكى ھۆكۈمدارلارغا ھەم بايلارغا بەك ئېغىر كەلگەن بولۇشى مۇمكىن. خۇدا قانداقمۇ ئاشدودتىكى «بۆتپەرەس، كاپىر» فىلىستىيەلەرنى (ھەم مىسىرلىقلارنى) مۇشۇ ھۆكۈمدارلارنىڭ ئۆز پۇقرالىرىغا قىلغان جەبىر-زۇلۇملىرىنى كۆرۈشكە، يۇرتىنىڭ كۆتۈرگەن داد-پەريادلىرىنى ئاڭلاشقا تەكلىپ قىلسۇن؟

«قىيقاس-سۈرەنلەر» بولسا ئىككى بىسلىق سۆز - (1) يۇرتنىڭ داد-پەريادلىرىنى؛ (2) قورشىۋالغان دۈشمەنلەردىن قورقۇش تۈپەيلىدىن كۆتۈرۈلگەن قىيقاس-سۈرەنلەرنى بىلدۈرىدۇ (11-ئايەتنى كۆرۈڭ).

¹⁰ — ئۇلار ھەق ئىش قىلىشنى بىلمەيدۇ — دەيدۇ پەرۋەردىگار،
— ئۇلار ئوردىلىرىغا زۇلۇم-زوراۋانلىق بىلەن تارتىۋالغانلىرىنى ھەم ئولجىلارنى
جۇغلغۇچىلار!⁽²¹⁾

¹¹ شۇڭا پەرۋەردىگار مۇنداق دەيدۇ: —

«مانا بىر ياۋا! ئۇ زېمىننى قورشىۋالدى!
ئۇ مۇداپىئەگىنى ئېلىپ تاشلايدۇ،
قەلئە-ئوردىلىرىنىڭ بۇلاڭ-تالاڭ قىلىنىدۇ.

¹² پەرۋەردىگار مۇنداق دەيدۇ: —

— پادىچى شىرنىڭ ئاغزىدىن قوينىڭ ئىككى پۇتىنى ياكى قۇلىقىنىڭ بىر
پارچىسىنى قۇتقۇزۇپ ئالغاندەك،

سامارىيىدە ئولتۇرغان ئىسرائىللارمۇ شۇنداق قۇتقۇزۇلىدۇ،

— شەھەردە پەقەت كارىۋاتىنىڭ بىر بۇرجىكى،

دېۋاندىكى بىر پارچە دەمەشق لىباسلا قالىدۇ!⁽²²⁾

¹³ — ئاڭلاڭلار، ياقۇپنىڭ جەمەتىدە گۇۋاھلىق بېرىڭلار⁽²³⁾،

— دەيدۇ رەب پەرۋەردىگار، ساماۋى قوشۇنلارنىڭ سەردارى بولغان خۇدا،

¹⁴ — مەن ئىسرائىلنىڭ ئاسىيلىقلىرىنى ئۆز بېشىغا چۈشۈرگەن كۈندە،

بەيت-ئەل شەھىرىنىڭ قۇربانگاھلىرىنىمۇ جازالاي مەن؛

²¹ «ئۇلار ئوردىلىرىغا زۇلۇم-زوراۋانلىق بىلەن تارتىۋالغانلارنى ھەم ئولجىلارنى جۇغلغۇچىلار!»
— بۇ بەلكىم ئىككى بىسلىق سۆز بولۇپ: — (1) ھۆكۈمدارلار خەقلەرنى بوزەك قىلىش ئارقىلىق
ئۆزلىرىگە ئولجا توپلىغان؛ (2) ئۇلار شۇنداق قىلغانلىقىدىن، بۇ بۇلىۋالغان ھارام ئولجىسى ئاخىرىدا
ئۆز بېشىغا دۈشمەنلەرنىڭ زۇلۇملىرى، بۇلاڭچىلىقلىرى بولۇپ چۈشىدۇ.

²² مۇشۇ ئايەتنىڭ ئىككىنچى قىسمىنىڭ تەرجىمىلىرى ھەرخىل، بىراق ئومۇمىي مەنىسى بىر-
بىرىگە يېقىن كېلىدۇ. سامارىيەدىكىلەرنىڭ ئوڭدا يېتىپ ئەيش-ئىشرەتلىك تۇرمۇشىدا ئىشلەتكەن
بۇيۇملىرىدىن ناھايىتى ئاز بىر قىسمى قېلىپ قالىدۇ.

²³ بۇ خۇدانىڭ ھېلىقى تېخىچە «بۇتپەرەس، كاپىر» بولغان ئاشودتىكىلەرگە قىلغان سۆزى.

قۇربانگاھنىڭ بۇرجەكلىرىدىكى مۇڭگۈزلەر كېسۋىتىلىپ يەرگە چۈشۈرۈلدى.⁽²⁴⁾

¹⁵ مەن «قىشلىق ساراي» ۋە «يازلىق ساراي»نى بىراقلا ئۇرۇۋېتىمەن؛
پىل چىشى ئۆيلەرمۇ يوقىلىپ كېتىدۇ،
كۆپلىگەن ئۆيلەر⁽²⁵⁾ تۈگىشىدۇ، — دەيدۇ پەرۋەردىگار.

سامارىيەدىكى ئاياللارغا ۋە پۈتكۈل ئاھالىگە بولغان ئاگاھلار

4

¹ ئى باشاندىكى ئىنەكلەر،

سامارىيە تېغىدا تۇرۇپ، نامراتلارنى خارلاۋاتقان، مىسكىنلەرنى
ئېزىۋاتقانلار،

خوجىلىرىغا: «شارىنى ئېلىپ كېلىڭلار، بىز ئىچىمىز» دەيدىغانلار⁽²⁶⁾،
بۇ سۆزنى ئاڭلاڭلار: —

² رەب پەرۋەردىگار ئۆز پاك-مۇقەددەسلىكى بىلەن قەسەم ئىچكەنكى،
مانا، بېشىڭلارغا شۇنداق كۈنلەر چۈشىدۇكى،
ئۇ سىلەرنى ئىلمەكلەر بىلەن،
نەسلىڭلارنى چاڭگاكلار بىلەن ئېلىپ كېتىدۇ.⁽²⁷⁾

²⁴ بېشارەتتىن 150 يىل ئىلگىرى «يەرەبوئام I»، ئىسرائىل (شىمالىي پادىشاھلىق) نىڭ تۇنجى
پادىشاھى بەيت-ئەل شەھىرىدە بىر كالىسىمان بۇتنى ياساپ، ئۇنى «پەرۋەردىگار خۇدايىمىز»
دەپ ئاتاپ، ئۇنىڭ ئالدىغا بىر قۇربانلىق سۇپىسىنى (قۇربانگاھ) ياسىغان. ئاموسنىڭ سۆزىگە
قارىغاندا بۇ قۇربانگاھنىڭ يېنىغا خېلى كۆپ قۇربانگاھلار قوشۇپ سېلىنغان. قۇربانگاھنىڭ ھەر تۆت
بۇرجىكىگە بىر مۇڭگۈز بېكىتىلگەن.

²⁵ «قىشلىق ساراي»، «يازلىق ساراي» پادىشاھ دەم ئالىدىغان جايلار بولسا كېرەك. «كۆپلىگەن
ئۆيلەر» — قارىغاندا كۆپلىگەن ئادەملەر كەمبەغەل بولۇپ ماكانسىز قالغان. شۇ ۋاقىتلاردا، بايلار
كۆپ ئۆيلەرنى سالغان.

²⁶ «باشاندىكى ئىنەكلەر» — سامارىيەدىكى بايلارنىڭ قىز-ئاياللىرىنى كۆرسىتىدۇ. باشان بولسا
سېمىز، ساغلام كالىلىرى بىلەن داڭقى چىققان رايون.

²⁷ سامارىيە خەلقى ئاخىرىدا ئاسۇرىيە پادىشاھىغا ئەسرگە چۈشىدۇ؛ ئاسۇرىيە پادىشاھىنىڭ
ئەسرلەرنىڭ كالىپۇكلىرىدىن ئىلمەكنى ئۆتكۈزۈپ ئۇلارنى يېتەكلەيدىغان رەھبىمىز ئادىتى بار ئىدى.

³ ھەم سىلەر ئاياللار ھەربىرىڭلار سېپىلىنىڭ شورلىرىدىن قىسىلىپ ئۆتۈپ،
ئۇدۇل مېڭىپ تىكىۋېتىسىلەر؛
ۋە سىلەر ھارمون تەرەپكە ⁽²⁸⁾ چۆرۈۋېتىلىسىلەر، — دەيدۇ پەرۋەردىگار.

⁴ ئەمدى بەيت-ئەلگە كېلىڭلار، ئاسىيلىق قىلىڭلار!
گىلگالدىمۇ ⁽²⁹⁾ ئاسىيلىقنى كۆپەيتىڭلار!
ئەتىگەندە قۇربانلىقلرىڭلارنى،
ھەر ئۈچىنچى كۈنى سىلەرنىڭ «ئۈندىن بىر» ئۇلۇش ئۆشۈرلىرىڭلارنى
ئېلىپ كېلىڭلار،
⁵ «تەشەككۈر قۇربانلىقى»نى خېمىرتۇرۇچ بىلەن بىللە كۆيدۈرۈڭلار ⁽³⁰⁾ —
سىلەر «خالىس قۇربانلىقلار»ىڭلارنى جاكىرلاپ ماختىنىپ يۈرۈڭلار؛
چۈنكى بۇنداق قىلىشقا ئامراقسىلەر، ئى ئىسرائىللار! ⁽³¹⁾ — دەيدۇ رەب
پەرۋەردىگار.

⁶ «مەن ھەممە شەھەرلىرىڭلاردا «چىشىنىڭ پاكىزلىقى»نى چۈشۈردۈم ⁽³²⁾،
ھەممە يېرىڭلاردا سىلەرنى ئاش-نانغا بولغان ھاجەتەن قىلدىم؛
بىراق سىلەر يەنىلا يېنىمغا قايتىمىدىڭلار، — دەيدۇ پەرۋەردىگار؛
⁷ ھوسۇلغا ئۈچ ئايلا قالغان بولسىمۇ، سىلەردىن يامغۇرنى تارتىۋېلىپ
بەرمىدىم؛

²⁸ «ھارمون» — بىزگە ھازىر نامەلۇم بىر شەھەر.

²⁹ بېيت-ئەل ۋە گىلگال (شۇنداقلا شىمالىي تەرەپتە «دان» شەھىرى، جەنۇبىي تەرەپتە بەئەر-
شېبا شەھىرى) خەلقلەر كۆپ زىيارەت قىلىدىغان بۇت تاۋايگاھى ئىدى.
³⁰ قۇربانلىقلارنى خېمىرتۇرۇچ سالغان نەرسىلەر بىلەن بىللە سۇنۇشقا قەتئىي بولمايتتى
(«لاۋ» 11:2).

³¹ 4- ھەم 5-ئايەتتە ئېيتىلغان قۇربانلىقلار ھەمدە ھەر كىشىنىڭ كىرىمىدىن «ئۈندىن
بىر»نى ھەر ئۈچ يىلدا خۇداغا ئاتاپ بېغىشلىشى، ئەسلىدە مۇسا پەيغەمبەرگە چۈشۈرۈلگەن
قانۇندا بېكىتىلگەنىدى. بىراق ئىسرائىللار ھازىر بۇلارنى ئۆز بۇتلىرىغا ئاتاپ بېغىشلاۋاتىدۇ. ئەسلى
خېمىرتۇرۇچ سېلىپ قىلىنغان ئاش ھەدىيەلەرنى قۇربانلىقلارغا قوشۇپ سۇنۇش مەنىسى قىلىنغانىدى.
بۇ سۆزلەرگە قارىغاندا ئۇلار مۇشۇ پائالىيەتلەردە ئۆزلىرىنى خېلى «تەقۋادار» كۆرسەتمەكچى بولۇپ،
«ئىختىيارىي قۇربانلىق»لارنى كۆپ قىلغان ئوخشايدۇ.

³² «چىشىنىڭ پاكىزلىقىنى ... چۈشۈردۈم» — دېمەك ئۇلاردا يېڭۈدەك نەرسە يوق.

بىر شەھەر ئۈستىگە يامغۇر ياغدۇردۇم،
يەنە بىر شەھەرگە ياغدۇرمىدىم؛
بىر پارچە يەر ئۈستىگە يامغۇر ياغدى؛
يەنە بىر پارچە يەر يامغۇرسىز قاغجىراپ قالدى؛
⁸ شۇنىڭ بىلەن ئىككى، ئۈچ شەھەرنىڭ پۇقراىرى سۇ تىلەپ باشقا بىر
شەھەرگە ئەلەڭشىپ باردى،
لېكىن قانمىدى؛
بىراق سىلەر يېنىمغا يەنىلا قايتىمىدىڭلار، — دەيدۇ پەرۋەردىگار؛
⁹ مەن سىلەرنى جۇدۇن ھەم ھال ئاپىتى ⁽³³⁾ بىلەن ئۇردۇم؛
«غاجلىغۇچى قۇرت» لار نۇرغۇنلىغان يېغىڭلار، ئۈزۈملەرنىڭلار، ئەنجۈر
دەرەخلىرىڭلار ھەم زەيتۇن دەرەخلىرىڭلارنى يەپ كەتتى؛
بىراق سىلەر يېنىمغا يەنىلا قايتىمىدىڭلار، — دەيدۇ پەرۋەردىگار؛
¹⁰ مەن ئاراڭلارغا مىسىرغا چۈشۈرۈلگەن ئاپەتلەردەك ئاپەتنى ئەۋەتتىم؛ ⁽³⁴⁾
يىگىتلىرىڭلارنى قىلىچ بىلەن ئۆلتۈرگۈزدۈم،
ئاتلىرىڭلارنى ئولجا بولۇشقا قويۇۋەتتىم ⁽³⁵⁾؛
مەن قارارگاھىڭلاردىن جەسەتلەرنىڭ سېسىقچىلىقىنى پۇرۇتۇۋەتتىم،
ئۇنى دىمىغىڭلارغىمۇ كىرگۈزدۈم،
بىراق سىلەر يېنىمغا يەنىلا قايتىمىدىڭلار، — دەيدۇ پەرۋەردىگار؛
¹¹ مەن ئاراڭلاردىن بەزىلەرنى خۇدا سودوم ۋە گوموررا شەھەرلىرىنى
ئۆرۈۋەتكىنىدەك ئۆرۈۋەتتىم ⁽³⁶⁾،
شۇنىڭ بىلەن سىلەر ئوتتىن تارتىۋېلىنغان بىر چۈچۈلا ئوتۇندەك بولۇپ
قالدىڭلار؛

³³ «ھال ئاپىتى» — زىرائەتلەرنىڭ بىرخىل كېسىلى.

³⁴ باشقا بىرخىل تەرجىمىسى «مەن (ئەسلى) مىسىرغا چۈشۈرگەن ۋابا كېسىلىنى...» (دېمەك،
مۇسا پەيغەمبەر دەۋرىدە مىسىرغا چۈشكەن ۋابالارنى...)

³⁵ باشقا بىرخىل تەرجىمىسى «ئۇلارنى (دېمەك، يىگىتلىرىڭلارنى) سىلەر بۆلۈۋالغان ئاتلار بىلەن
بىللە ئۆلتۈرگۈزدۈم».

³⁶ «مەن ئاراڭلاردىن بەزىلەرنى خۇدا سودوم ۋە گوموررا شەھەرلىرىنى ئۆرۈۋەتكىنىدەك ئۆرۈۋەتتىم».
بۇ يەردە سۆز قىلىۋاتقان كىم؟ بىزنىڭچە مۇشۇ بېشارەتنى مەسىھ ئۆزى بەرگەن بولسا كېرەك.

بىراق يېنىمغا يەنىلا قايتىمىدىڭلار، — دەيدۇ پەرۋەردىگار؛
¹² شۇڭا مەن ساڭا شۇنداق قىلىشىم كېرەك دەۋاتىمەن، ئى ئىسرائىل؛
 مەن بۇنى ساڭا قىلىدىغانلىقىم تۈپەيلىدىن،
 خۇدايىڭ بىلەن كۆرۈشۈشكە تەييارلان، ئى ئىسرائىل!⁽³⁷⁾
¹³ چۈنكى مانا، تاغلارنى شەكىللەندۈرگۈچى،
 شامالنى ياراتقۇچى،
 ئىنسانغا ئۆزلىرىنىڭ ئوي-پىكرىنىڭ نېمە ئىكەنلىكىنى⁽³⁸⁾ ئايان قىلغۇچى،
 تاڭ سەھەرنى قاراڭغۇلۇققا ئايلاندۇرغۇچى⁽³⁹⁾،
 يەر يۈزىدىكى يۇقىرى جايلارنىڭ ئۈستىدە دەسسەپ يۈرگۈچى دەل شۇدۇر،
 پەرۋەردىگار، ساماۋى قوشۇنلارنىڭ سەردارى بولغان خۇدا ئۇنىڭ نامدۇر!

ئۈچ تاۋاپىگاھ توغرۇلۇق

5

¹ ئى ئىسرائىل جەمەتى، بۇ سۆزنى،
 يەنى مەن سەن توغرۇلۇق ئوقۇيدىغان بىر مەرسىيەنى ئاڭلاپ قوي:

² «پاك قىز ئىسرائىل يىقىلدى؛
 ئۇ قايتىدىن ئورنىدىن تۇرمايدۇ؛

³⁷ «خۇدايىڭ بىلەن كۆرۈشۈشكە تەييارلان!» — گەرچە بەلكىم ۋاقىت-پەيتى شۇنچە كېچىككىنى بىلەن، خۇدا يەنىلا ئۇلار بىلەن كۆرۈشۈشكە تەييار تۇرىدۇ، يەنىلا (بۇ ھەقىقەتەن ئادەمنى ھەيران قالدۇرىدۇ) ئۇلارغا مېھىر-شەپقەت كۆرسىتىشكە تەييار تۇرىدۇ، دېگەنلىك بولسا كېرەك، دەپ قارايمىز (تەۋراتتا ئادەتتە: «خۇدا بىلەن كۆرۈشۈش» دېگەن مەنىدە).
 بىراق بەزى ئالىملار بۇ جۈملىنى خۇدانىڭ پات ئارىدا چۈشۈرىدىغان جازاسىنى كۆرسىتىدۇ، دەپ قارايدۇ.

³⁸ ئىبرانى تىلىدا «ئىنسانغا ئۇنىڭ ئوي-پىكرىنىڭ نېمە ئىكەنلىكىنى...» دېيىلىدۇ. شۇڭا باشقا بىرخىل تەرجىمىسى: «ئىنسانغا ئۆزىنىڭ (خۇدانىڭ) ئوي-پىكرىنىڭ نېمە ئىكەنلىكىنى...».
 بىراق بىز «ئۇنىڭ ئوي-پىكرى» دېگەنلىك خۇدانىڭ ئوي-پىكرىلىرىنى ئەمەس، بەلكى ئادەملەرنىڭكىنى كۆرسىتىدۇ، دەپ قارايمىز.
³⁹ ياكى «قاراڭغۇلۇقنى تاڭ سەھەر قىلىدىغان».

ئۇ ئۆز تۇپرىقىغا تاشلانغان،

ئۇنى تۇرغۇزۇپ يۆلگۈچى يوقتۇر».

³ چۈنكى رەب پەرۋەردىگار مۇنداق دەيدۇ: —

ئىسرائىلنىڭ مىڭ لەشكەر چىققان بىر شەھىرىنىڭ يۈز لەشكىرىلا تىرىك

قالدۇ؛

يۈز لەشكەر چىققان بىر شەھىرىنىڭ ئىسرائىل جەمەتى ئۈچۈن ئون

لەشكىرىلا تىرىك قالدۇ؛

⁴ چۈنكى پەرۋەردىگار ئىسرائىل جەمەتىگە مۇنداق دەيدۇ: —

مېنى ئىزدەڭلار، ھاياتقا ئېرىشىسىلەر؛

⁵ بەيت-ئەلنى ئىزدەمەڭلار،

گىلگالغىمۇ بارماڭلار،

بەئە-شېباغا سەپەر قىلماڭلار؛

چۈنكى گىلگال ئەسىرگە ئېلىنىپ سۈرگۈن قىلىنماي قالمايدۇ،

بەيت-ئەل يوققا چىقىدۇ.⁽⁴⁰⁾

⁶ پەرۋەردىگارنى ئىزدەڭلار، ھاياتقا ئېرىشىسىلەر؛

بولمىسا ئۇ يۈسۈپ جەمەتى ئىچىدە ئوت كەبى پارتلاپ، ئۇنى يەپ كېتىدۇ،

ھەم بەيت-ئەلدە ئوتنى ئۆچۈرگۈدەك ئادەم تېپىلمايدۇ.

⁷ ئى ئادالەتنى ئەمەنگە⁽⁴¹⁾ ئايلاندۇرغۇچى،

ھەققانىيلىقنى يەرگە تاشلىغۇچىلار،

⁴⁰ بەيت-ئەل، گىلگال ھەم بەئە-شېبا ئىسرائىلار ئۈچۈن ئۈچ تاۋابگاھقا ئايلانغانىدى. بۇ

ئۈچ جايعا بېرىپ قۇربانلىق قىلىش قاتارلىقلار «تاۋاب قىلىش» تەك «ساۋابلىق ئىش» دەپ قارالغان. بۇ ئۈچ جاي ئىبراھىم، ئىسھاق، ياقۇپ، يەشۇئا قاتارلىق پەيغەمبەرلەرنىڭ تارىخى بىلەن زىچ مۇناسىۋەتلىك بولغان جايلاردۇر. تەۋراتتا، بۇنداق «تاۋاب قىلىش» ئىشلىرىنىڭ ھەممىسى خوراپىلىق دەپ قارىلىدۇ.

ئاموس بۇ يەردە سۆز ئويۇنى قىلىدۇ، «گىلگال ئەسىرگە چۈشىدۇ» دەيدۇ. بۇ ئىبرانىي تىلىدا «گىلگال گالاھ-گالاھ» دېگەن بىلەن ئىپادىلىنىدۇ. «بەيت-ئەل يوققا چىقىدۇ» دېگەننىڭ «بەيت-ئەل «يوق» (يوققا باراۋەر بولغان) بىر پۇتقا ئوخشاپ قالىدۇ» دېگەن ئىچكى مەنىسى بار. ⁴¹ «ئەمەن» دېگەن ئاچچىق بىر ئۆسۈملۈك بولغاچقا، مۇشۇ يەردە ئادەملەرگە قايغۇ-ھەسرەتنى ئېپكېلىدىغان ئادالەتسىزلىكنى بىلدۈرىدۇ.

⁸ سىلەر ئورمۇن يۇلتۇز تۈركۈمى ۋە قەلب يۇلتۇز توپىنى ياراتقۇچى،
ئۆلۈم كۆلەڭگىسىنى تاڭ نۇرىغا ئايلاندۇرغۇچى،
كۈندۈزنى قاراڭغۇلۇق بىلەن كېچىگە ئايلاندۇرغۇچى،
دېڭىزدىكى سۇلارنى چاقىرىپ، ئۇلارنى يەر يۈزىگە قۇيغۇچى ئىزدەڭلار؛
پەرۋەردىگار ئۇنىڭ نامىدۇر.

⁹ ئۇ باتۇرلار ئۈستىگە تۇيۇقسىز ھالاكەتنى پارتىلتىدۇ،
ئىستىھكام ئۈستىگە ھالاكەت چۈشۈرىدۇ.

¹⁰ شۇ ئىسرائىللار شەھەر دەرۋازىسىدا⁽⁴²⁾ تەنبە بېرىدىغانلارغا ئۆچ،
دۇرۇس سۆزلەيدىغانلاردىن يىرگىنىدۇ.

¹¹ ئەمدى سىلەر نامراتلارنى ئېزىپ⁽⁴³⁾،
ئۇلاردىن بۇغداي «ھەدىيە»لەرنى ئالدىڭلار!
ئويۇلغان تاشلاردىن ئۆيلەرنى سالدىڭلار،
بىراق ئۇلاردا تۇرمايسىلەر؛
سىلەر گۈزەل ئۈزۈملارنى بەرپا قىلغانسىلەر،
بىراق ئۇلارنىڭ شارابىنى ئىچەلمەيسىلەر.

¹² چۈنكى سىلەرنىڭ ئاسىيلىقلىرىڭلارنىڭ قانچىلىك كۆپلۈكىنى،
سىلەرنىڭ گۇناھىڭلارنىڭ قانچىلىك زور ئىكەنلىكىنى ئوبدان بىلىمەن؛
ئۇلار ھەققانىي ئادەمنى ئېزىدۇ، ئۇلار پارا يەيدۇ،
شەھەر دەرۋازىسىدا مىسكىنلەرنىڭ ھەققىنى قايرىۋالىدۇ.

¹³ شۇڭا بۇنداق دەۋردە «پەملىك ئادەم» سۈكۈت قىلىدۇ؛
چۈنكى ئۇ رەزىل بىر دەۋردۇر.⁽⁴⁴⁾

⁴² «شەھەر دەرۋازىسى» — شەھەردىكى ئاقساقاللار ئولتۇرىدىغان، ئەرز-دەۋلەتنى ئاڭلايدىغان،
سوراق قىلىدىغان جاي.

⁴³ «ئېزىپ» — ئىبرانىي تىلىدا «دەسسەپ».

باشقا بىرخىل تەرجىمىسى «نامراتلاردىن ئېغىر ئىجارە ھەققى ئېلىپ...».

⁴⁴ «پەملىك ئادەم سۈكۈت قىلىدۇ» — «پەملىك ئادەم» دېگەن سۆز بەلكىم «ئۆز بىخەتەرلىكى
ياكى مەنپەئەتىنى كۆزلەپ يۈرىدىغان ئادەم» دېگەن مەنىدە. يۇقىرىقى 10-، 12-ئايەتنى كۆرۈڭ.
بۇنىڭغا قارىغاندا، ئاموس پەيغەمبەرنىڭ «ئېيى يوق» ئوخشايدۇ، چۈنكى ئۇ ئويۇچۇق ھالدا رەزىل
ھۆكۈمدارلارغا، بايلارغا تەنبە بەرمەكتە.

¹⁴ ھايات ياشاش ئۈچۈن يامانلىقنى ئەمەس، مېھرىبانلىق-ياخشىلىقنى ئىزدەڭلار؛

شۇنداق بولغاندا سىلەر دېگىنىڭلاردەك،
ساماۋى قوشۇنلارنىڭ سەردارى بولغان پەرۋەردىگار ھەقىقەتەن سىلەر بىلەن بىللە بولىدۇ.

¹⁵ يامانلىقتىن نەپرەتلىنىڭلار، مېھرىبانلىق-ياخشىلىقنى سۆيۈڭلار،
شەھەر دەرۋازىسىدا ئادالەتنى ئورنىتىڭلار؛
شۇنداق قىلغاندا پەرۋەردىگار، ساماۋى قوشۇنلارنىڭ سەردارى بولغان خۇدا بەلكىم يۈسۈپنىڭ قالدسىغا⁽⁴⁵⁾ شاپائەت كۆرسىتەر.

¹⁶ شۇڭا پەرۋەردىگار، ساماۋى قوشۇنلارنىڭ سەردارى بولغان خۇدا رەب مۇنداق دەيدۇ: —

«بارلىق كەڭ رەستە-بازارلاردا ئاھ-زارلار ئاڭلىنىدۇ؛
ئۇلار ھەممە كوچىلاردا «ۋاي... ۋاي!» دەپ ئاۋازنى كۆتۈرىدۇ؛
ئۇلار دېھقانلارنىمۇ ماتەم تۇتۇشقا،
ئاھ-زارلار كۆتۈرگۈچى «ئۆستىلار»نى يىغلاشقا چاقىرىدۇ.
¹⁷ ھەم بارلىق ئۈزۈملارلارنىمۇ ئاھ-زارلار كۆتۈرۈلىدۇ؛
چۈنكى مەن ئۆزۈم ئاراڭلاردىن ئۆتۈپ كېتىمەن⁽⁴⁶⁾» — دەيدۇ پەرۋەردىگار.

پەرۋەردىگارنىڭ كۈنى

¹⁸ پەرۋەردىگارنىڭ كۈنىگە تەقەززار بولغان سىلەرگە ۋاي!
پەرۋەردىگارنىڭ كۈنى سىلەرگە قانداق ئاقىۋەتلەرنى كەلتۈرەر؟

⁴⁵ «يۈسۈپنىڭ قالدسى» — شىمالىي پادىشاھلىق بولغان «ئىسرائىل»دىن قالدۇرۇلغانلارنى كۆرسىتىدۇ. يۈسۈپتىن تۈرۈلگەن ئەفرائىم ۋە ماناسسەھدىن ئىسرائىل ئىچىدىكى ئەڭ چوڭ قەبىلىلەر چىققان.

⁴⁶ «مەن ئۆزۈم ئاراڭلاردىن ئۆتۈپ كېتىمەن» — «مىس»، 12:12 دە، پەرۋەردىگارنىڭ ئىسرائىلغا «مەن مىسىرنى كېزىپ ئۆتمەن» دەپ مىسىرلىقلارغا ئۆلۈم جازاسىنى يۈرگۈزگەنلىكىگە ئوخشاش، ئۇ ھازىر ئۆز خەلقى ئارىسىدىن «ئۆتۈپ كېتىپ»، ئۆز جازاسىنى ئېلىپ بارىدۇ.

ئۇ يورۇقلۇق ئەمەس، بەلكى قاراڭغۇلۇق ئېلىپ كېلىدۇ⁽⁴⁷⁾.

¹⁹ ئۇ كۈنى بىرسى شىردىن قېچىپ، ئېيىققا ئۇچراپ، ئاندىن ئۆيىگە كىرىپ، قولى بىلەن تامغا يۆلەنگەندە، يىلان ئۇنى چاققانداك بىر ئىش بولىدۇ!
²⁰ پەرۋەردىگارىنىڭ كۈنى يورۇقلۇق ئەمەس، بەلكى قاراڭغۇلۇقلا ئېلىپ كېلىدۇ ئەمەسمۇ؟

ئۇنىڭدا پەقەت قاراڭغۇلۇقلا بولۇپ، يورۇقلۇق ھېچ بولمايدىغۇ!

بەھۇدە ھېيت-بايراملار

²¹ ھېيتلىرىڭلارغا نەپرەتلىنىمەن، ئۇلاردىن بىزار بولدۇم، ئىبادەت سورۇنلىرىڭلارنىڭ پۇرىقىنى پۇرىغۇم يوق.
²² چۈنكى سىلەر ماڭا «كۆيدۈرمە قۇربانلىق» لار ھەم «ئاش ھەدىيە» لىرىڭلارنى سۈنۈپ ئاتىساڭلارمۇ، مەن ئۇلارنى قوبۇل قىلمايمەن؛ سىلەرنىڭ بورداق ماللىرىڭلار بىلەن قىلغان «ئىناقلىق قۇربانلىقلىرىڭلار» غا قارىمايمەن.
²³ مەندىن مۇناجاتلىرىڭلارنىڭ سادالىرىنى ئېپىكېتىڭلار، چېلتارلىرىڭلارنىڭ كۈيلىرىنى ئاڭلىمايمەن؛
²⁴ بۇنىڭ ئورنىدا ئادالەت خۇددى شارقاتمىدەك، ھەققانىيلىق ئەبەدىي ئاقدىغان ئېقىمدەك دولقۇنلىسۇن!
²⁵ سىلەر چۆل-باياۋاندىكى قىرىق يىلدا قىلغان قۇربانلىق-ھەدىيەلەرنى ماڭا

⁴⁷ ئاموس دەۋرىدىكىلەر تەۋراتتىكى «ئوبادىيا» ھەم «يونسى» پەيغەمبەرلەرنىڭ يازمىلىرىدىن «پەرۋەردىگارىنىڭ كۈنى» نى خاتا چۈشىنىپ، بەلكىم «خۇدا ھەممە «كاپىر ئەجنەبى» ئەللەرنى قاتتىق ئۇرىدۇ، «خۇدانىڭ خەلقى بولغان بىزلەر» كۆتۈرۈلىمىز» دېگەن ئىرقچى، بىمەنە كۆز-قاراشتا بولغانىدى. ئاموس بۇ كۈن بولسا، گۇناھتىن توۋا قىلمىغان ھەربىر ئادەمگە جازا ئېلىپ كېلىدۇ، دەيدۇ.

ئېلىپ كەلدىڭلارمۇ، ئى ئىسرائىل جەمەتى؟! (48)
 26 بەرھەق، سىلەر «سۆككوت» دېگەن پادىشاھىڭلار، ھەم «قىئون»
 دېگەن بۇتلىرىڭلارنى، يەنى «يۇلتۇز ئىلاھى» ڭلارنى كۆتۈرۈپ ماڭدىڭلار! (49)
 27 ئەمدى مەن سىلەرنى ئەسىر قىلىپ، دەمەشقتىن يىراقلارغا سۈرگۈن
 قىلدۇرىمەن،
 – دەيدۇ «ساماۋى قوشۇنلارنىڭ سەردارى بولغان خۇدا» دېگەن نام بىلەن
 ئاتالغان پەرۋەردىگار.

ئىسرائىلنىڭ ھاكىم-ھۆكۈمدارلىرىغا ۋاي!

6

1 ئى زىئوندا خاتىرجەم ئولتۇرغانلار ھەم سامارىيە تېغىغا تايىنىپ
 ئامان-ئېسەن ياشىغانلار!
 ئى ئەللەرنىڭ كاتتىسىنىڭ ئەربابلىرى!
 ئىسرائىل جەمەتى سىلەرنى ئىزدەپ كېلىدۇ –
 سىلەرنىڭ ھالىڭلارغا ۋاي!
 2 سىلەر خەلققە: «كالىئە شەھىرىگە بېرىپ كۆرۈڭلار؛
 شۇ يەردىن «بۈيۈك خامات» شەھىرىگە بېرىڭلار،
 ئاندىن فىلىستىنلەرنىڭ شەھىرى گاتقا چۈشۈپ بېقىڭلار؛
 بۇلار سىلەرنىڭ ئىككى پادىشاھلىقىڭلاردىن ئەۋزەلمۇ؟
 ئۇلارنىڭ چېگرىسى سىلەرنىڭكىدىن كەڭمۇ؟» – دەپ ماختىنىپ

48 مۇسا پەيغەمبەرنىڭ يېتەكچىلىكىدە چۆل-باياۋاندا بولغان دەۋردە، ئىسرائىللار چۆل-باياۋاندا
 قۇربانلىقلارنى قىلىپ كەلگەن بولسىمۇ، لېكىن بۇ ئايەتتىن شۇنى بىلەلەيمىزكى، ئۇلار بۇ
 قۇربانلىقلارنى خۇدا ئۈچۈن ئاتىغان ئەمەس («ماڭا ئېلىپ كەلدىڭلارمۇ؟»); بۇ ئىشلار پەقەتلا بىر
 «دىنىي پائالىيەت» يۈسۈنىدا ئېلىپ بېرىلغان، خالاس.

49 پۈتكۈل ئايەتنىڭ تەرجىمىلىرى كۆپ خىل. بىراق ئاساسىي مەنىسى ئوخشاش، ئىسرائىل مۇسا
 پەيغەمبەر دەۋرىدىن تارتىپ كۆڭلىدىكى بۆتپەرەسلىكنى ھېچ تاشلىمىغان. ئايەتتە ئېيتىلغان بۇتلار
 ئاساسەن مېسوپوتامىيە، يەنى بابل رايونىدىكى بۇتلاردۇر. شۇڭا خۇدانىڭ ئۇلارغا بېرىدىغان جازاسى
 (27-ئايەت) ئۇلارنى بابىلغا ئەسىر قىلدۇرۇپ، شۇ يەرگە سۈرگۈن قىلدۇرۇشتىن ئىبارەت بولىدۇ.

سۆزلەيسىلەر. (50)

³ ئى يامان كۈننى كېچىكتۈرمەكچى بولغانلار!
سىلەر جەبىر-زۇلۇمنىڭ ھۆكۈمرانلىقىنى ئورنىتىپ، ئۇنى ئۆزۈڭلارغا يېقىن قىلماقچى بولىسىلەر،

⁴ پىل چىشىدا نەقىشلەنگەن كارىۋاتلار ئۈستىدە ياتىسىلەر،

دىۋانلىرىڭلار ئۈستىدە كېرىلىپ ياتىسىلەر،

پادا توپىدىن پاخالانلارنى،

كالا قوتانلىرىدىن موزايىنى تاللاپ يەيسىلەر،

⁵ چىلتار ئاھاڭىغا تەڭكەش قىلىپ ئېيتىسىلەر،

داۋۇتتەك ئۆزۈڭلارغا سازلارنى ئىجاد قىلىسىلەر،

⁶ شارابنى چىنىلەپ-چىنىلەپ ئىچىسىلەر،

ئۆزۈڭلارغا سەرخىل مايلىق ئەتىرلەرنى سۈرىسىلەر،

— بىراق كۆڭلۈڭلار يۈسۈپ جەمەتنىڭ زىيان-زەخمىتى ئۈچۈن ھېچ

ئازابلانمايدۇ!

⁷ شۇڭا ئۇلار تۇنجى ئەسىرگە چۈشكەنلەر ئارىسىدا ئەسىرگە ئېلىندۇ⁽⁵¹⁾؛

كېرىلىپ ياتقانلارنىڭ ئەيش-ئىشىرتى ئاخىرلىشىدۇ.

⁸ رەب پەرۋەردىگار ئۆز ھاياتى بىلەن قەسەم قىلغانكى،

— دەيدۇ پەرۋەردىگار، ساماۋى قوشۇنلارنىڭ سەردارى بولغان خۇدا،

⁵⁰ «ئىككى پادىشاھلىق» — بىرىنچىسى شىمالىي پادىشاھلىق — ئىسرائىل، پايتەختى سامارىيە؛ ئىككىنچىسى جەنۇبىي پادىشاھلىق — يەھۇدا، پايتەختى يېرۇسالېم.

«سىلەر خەلققە... ماختىنىپ سۆزلەيسىلەر» دېگەن سۆزلەر ئەسلىدىكى تېكىستتە يوق. بۇ ئايەتتە ئايدىڭلاشتۇرۇشقا تېگىشلىك بىر مەسىلە بار: — ئايەتتىكى سۆزلەرنى ئاموس ئېيتقانمۇ ياكى سامارىيەدىكى ئەمىرلەر سامارىيەنىڭ بىخەتەرلىكى توغرىلىق ماختىنىپ ئېيتقانمۇ؟ بىزنىڭچە سامارىيەدىكى ئەمىرلەر ئېيتقان بولۇشى كېرەك؛ چۈنكى ئەگەر پەيغەمبەر ئاگاھلاندۇرۇش تەرىزىدە سورىغان بولسا، سوئالنىڭ ئەكسىچە سورىغان بولاتتى، — يەنى «بۇ شەھەرلەر سىلەرنىڭ ئىككى پادىشاھلىقلىرىدىن ئاجىزمۇ؟» دەپ سورىغان بولاتتى. شۇڭا بۇ سۆزلەرنى قوشتۇق. بۇ ئۈچ شەھەرنىڭ ھەممىسى دۈشمەننىڭ ھۇجۇمىغا دۇچ كېلىپ، ئاندىن غۇلغان بولسا كېرەك — بىراق ھازىرغىچە بۇ ئىشلار توغرىلىق تارىخىي خاتىرىلەر يوق.

⁵¹ تارىخىي مەلۇماتلاردىن قارىغاندا، ئاسۈرىيە ئىمپېرىيەسى مەلۇم بىر يۇرتقا تاجاۋۇز قىلغاندا، ئاۋۋال شۇ يۇرتتىكى مۆتىۋەرلەرنى ئەسىر قىلىپ ئېپىكېتىش ئادىتى بار ئىدى.

— مەن ياقۇپنىڭ غۇرۇرىدىن بىزار بولدۇم،
ئۇنىڭ ئوردا-ئىستىھكاملىرىدىن نەپرەتلىنىمەن؛
مەن بۇ شەھەرنى، شۇنداقلا ئۇنىڭدىكى ھەممىنى دۈشمەنگە تەڭلا
ئۆتكۈزۈپ بېرىمەن؛

⁹ ۋە ئەمەلگە ئاشۇرۇلىدۇكى،

بىر ئۆيدە ئون ئادەم بولۇپ قالسا، بۇ ئونەيلەنمۇ ئۆلىدۇ.⁽⁵²⁾
¹⁰ ئەگەر مەلۇم بىر ئۆلگۈچىنىڭ تۇغقىنى⁽⁵³⁾، يەنى ئۆلگۈچىنىڭ جەستىنى
كۆيدۈرۈشكە⁽⁵⁴⁾ مەسئۇل كىشى ئۈستىخانلارنى كۆتۈرۈپ ئۆيىدىن چىقىۋېتىپ،
ئۆي ئىچىدىكى يەنە بىرسىدىن:

— «قېشىڭدا يەنە بىرسى بارمۇ؟» دەپ سورىسا، ئۇ «يوق» دەيدۇ،
ئاندىن تۇغقىنى يەنە: «سۈكۈت! پەرۋەردىگارنىڭ نامىنى تىلغا ئېلىشىمىزغا
بولمايدۇ!» — دەيدۇ.⁽⁵⁵⁾

¹¹ سەۋەبى، پەرۋەردىگار بۇيرۇق چۈشۈرىدۇ،

ۋە چوڭ ئۆينى پارە-پارە قىلىۋېتىدۇ،

كىچىك ئۆينىمۇ چاڭ-چېكىدىن يېرىپ چېقىۋېتىدۇ.⁽⁵⁶⁾

⁵² 3:5 نى كۆرۈڭ.

⁵³ ئىبرانىي تىلىدا «تاغسى».

⁵⁴ «جەستىنى كۆيدۈرۈش» — تۆۋەندىكى ئىزاھاتنى كۆرۈڭ.

⁵⁵ «جەستىنى كۆيدۈرۈش» — ئادەتتە يەھۇدىي خەلقى جەستەلەرنى كۆمىدۇ، «جەستەنى
كۆيدۈرۈش»نى ئۆچ كۆرىدۇ. «جەستىنى كۆيدۈرۈش» دېگەن ئىش ئۇلارنىڭ بېشىغا ناھايىتى
ئېغىر ئاپەت چۈشىدىغانلىقىنى كۆرسىتىدۇ؛ شۇنىڭ بىلەن ئۇلارنىڭ جەستەلەرنى كۆمۈشكە قەتئىي
ۋاقتى چىقمايدۇ، دېمەكچى. شۇڭا بۇ بېشارەت سامارىيەنىڭ ناھايىتى جىددى، بېچارە ئەھۋالغا
چۈشىدىغانلىقىنى كۆرسىتىدۇ. ئۇنىڭ ئۈستىگە، جەستەت ئۆيدە ئۈزۈنغىچە تۇرغان — ھازىر پەقەت
«ئۈستىخانلار»لا قالغان. ھايات قالغان كىشىلەر شۇنداق قورقۇدۇكى، ئۇلار پەرۋەردىگارنىڭ نامىنى
ئېيتىشقىمۇ پېتىنالمىدىغان بولۇپ قالىدۇ.

قىزىق بىر ئىش شۇكى، ئۇزۇندىن تارتىپ، بولۇپمۇ يېرۇسالېمنىڭ ئەيسا مەسىھنىڭ ئۆلۈمىدىن
كېيىنكى ۋەيران قىلىنىشىدىن كېيىن، يەھۇدىيلار «ياھۋەھ» (پەرۋەردىگار) دېگەن ئىسمىنى
ئىشلىتىشكە پېتىنالمىدى.

⁵⁶ ھاكىم-ھۆكۈمدارلارنىڭ، ئەمەلدارلارنىڭ گۇناھلىرى ھامان باشقىلارنى ئۆز گۇناھلىرىغا
چېتىلدۈرۈپ قويدۇ؛ شۇ ۋەجىدىن «كىچىك ئۆيلەر»مۇ جازاغا ئۇچراپ كېتىدۇ.

¹² ئاتلار تاش ئۈستىدە چاپلامدۇ؟

ئادەملەر ئاشۇ يەرنى كالىلار بىلەن ئاغدۇرالايدۇ؟

بىراق سىلەر ئادالەتنى ئۆت سۈيىگە،

ھەققانىيلىقنىڭ مېۋىسىنى ئەمەنگە⁽⁵⁷⁾ ئايلاندۇرغانسىلەر -

¹³ - يوق بىر نەرسىدىن شادلىنىپ كەتكەنسىلەر،

«ئۆز كۈچىمىزگە تايىنىپ قۇدرەتكە ئىگە بولغانمىز»⁽⁵⁸⁾ - دېگەنسىلەر.

¹⁴ چۈنكى مانا، ئىسرائىل جەمەتى،

- دەيدۇ پەرۋەردىگار، ساماۋى قوشۇنلارنىڭ سەردارى بولغان خۇدا،

- مەن سىلەر بىلەن قارشىلىشىدىغان بىر ئەلنى تۇرغۇزىمەن؛

ئۇلار خامات شەھىرىنىڭ داۋىنىدىن ئاراباھ ئېقىمىغىچە سىلەرنى
خارلايدۇ.⁽⁵⁹⁾

ئاموسنىڭ دۇئالىرى — خۇدانىڭ قارارى

7

¹ رەب پەرۋەردىگار ماڭا كۆرسەتتىكى -

كېيىنكى ئوت-چۆپ باش تارتقان ۋاقىتدا، مانا ئۇ چېكەتكىلەرنى

ياسىدى⁽⁶⁰⁾ (بۇ پادىشاھ ئۆزىگە ئوت-چۆپ ئورغاندىن كېيىنكى، ئىككىنچى

قېتىملىق ئوت-چۆپ ئۆسكەن ۋاقىت ئىدى) ² ھەم شۇنداق بولدىكى،

چېكەتكىلەر زېمىندىكى ئوت-چۆپنى قالدۇرماي يەۋەتكەندىن كېيىن، مەن:

⁵⁷ «ئادالەتنى ئۆت سۈيىگە، ھەققانىيلىقنى ئەمەنگە ئايلاندۇرغانسىلەر» دېگەن ئىبارىنىڭ

مەنىسى 5-باب، 7-ئايەتنىڭ مەنىسىگە ئوخشاشتۇر.

⁵⁸ «يوق بىر نەرسە» - بىزنىڭچە، شۈبھىسىزكى، ئۇلارنىڭ بۇتلىرىنى كۆرسىتىدۇ.

باشقا بىرخىل تەرجىمىسى: «لو-دەبار شەھىرىنى ئېلىپ شادلانغاندۇق، كارائىم شەھىرىنىمۇ ئۆز

كۈچىمىزگە تايىنىپ ئالدىققۇ؟»

⁵⁹ «بىر ئەل» - ئاسۋىرىيە ئىمپېرىيەسىنى كۆرسىتىدۇ.

⁶⁰ بۇ ئىشنى (شۇنداقلا 4-، 7-ئايەتتىكى ئىشلارنىمۇ) ئاموس بېشارەتلىك غايىبانە كۆرۈنۈشتە

كۆرگەن بولسا كېرەك. چۈنكى 3-، 6-ئايەتتە پەرۋەردىگار «بۇنداق ئىشتىن» ياندۇر.

«ئى رەب پەرۋەردىگار، ئۆتۈنۈپ قالاي، كەچۈرگەيسەن! ياقۇپ قانداقمۇ چىدىيالايدۇ؟ ئۇ كىچىك تۇرسا!» - دېدىم.

³ پەرۋەردىگار ئەمدى ئۇنداق قىلىشتىن ياندى: «ئەمدى ئۇنداق بولمايدۇ» - دېدى پەرۋەردىگار.

⁴ رەب پەرۋەردىگار ماڭا كۆرسەتتى -

مانا، رەب پەرۋەردىگار خەلقى بىلەن كۈرەش قىلىشقا ئوتنى چاقىردى؛
ئوت ھەتتا چوڭقۇر دېڭىزنىمۇ قۇرۇتتى،
مىراس بولغان زېمىننىمۇ يەپ كەتتى؛

⁵ ئەمدى مەن: -

«ئى رەب پەرۋەردىگار، ئۆتۈنۈپ قالاي، توختىغايىسەن! ياقۇپ قانداقمۇ چىدىيالايدۇ؟ ئۇ كىچىك تۇرسا!» - دېدىم.

⁶ پەرۋەردىگار شۇنداق قىلىشتىن ياندى: «ئەمدى ئۇنداق بولمايدۇ» - دېدى رەب پەرۋەردىگار.

⁷ ئەمدى ئۇ ماڭا مۇنداق بىر ئىشنى كۆرسەتتى -

ۋە مانا، رەب تىك ئۆلچىگۈچ يىپ بىلەن قويۇرۇلغان تام تۈۋىدە،
قولدا تىك ئۆلچىگۈچ يىپنى تۇتقىنىچە تۇراتتى؛ ⁸ ۋە پەرۋەردىگار مەندىن: -
«ئاموس، نېمىنى كۆردۈڭ؟» دەپ سورىدى.

مەن: «تىك ئۆلچىگۈچ يىپنى» - دېدىم.

رەب: «مەن يەنە ئۆز خەلقىم ئىسرائىل ئوتتۇرىسىغا تىك ئۆلچىگۈچ يىپنى تىكلەيمەن؛ مەن يەنە ئۇلارنى جازالىماي ئۆتۈپ كەتمەيمەن؛

⁹ ھەم ئىسھاقنىڭ «يۇقىرى جايلىرى»⁽⁶¹⁾ ھالاك بولىدۇ،

ئىسرائىلنىڭ تاۋاپگاھلىرى ۋەيران قىلىنىدۇ؛

يەروبوئام جەمەتىگە قىلىچ بىلەن ھۇجۇم قىلىشقا ئورنۇمدىن تۇرىمەن» - دېدى.

⁶¹ «يۇقىرى جايلار» - تاغ چوققىلىرى قاتارلىق جايلاردا خۇداغا قۇربانلىق قىلىش ئەسلىدە مۇسا پەيغەمبەرگە چۈشۈرۈلگەن قانۇندا مەنئى قىلىنغانىدى. شۇنداقىمۇ، ئىسرائىل ھەم يەھۇدىلىكلەر خېلى بۇرۇنلا تاغ چوققىلىرى ئۈستىدە پەرۋەردىگارغا قۇربانلىق قىلىپ ئىبادەت قىلىشقا باشلىغانىدى. كېيىن ئۇلار مۇشۇ «يۇقىرى جايلار»دا بۇتقا چوقۇنۇشقا باشلىدى.

ئاموسنىڭ بۇتپەرەسلەرنىڭ تاۋايگاھى بولۇپ قالغان بەيت-
ئەلنىڭ كاھىنى (شىمالىي پادىشاھلىق ئىسرائىلنىڭ
«باش كاھىنى»)
ئامازىيا بىلەن بولغان كۈرىشى

¹⁰ شۇنىڭ بىلەن بەيت-ئەلدىكى كاھىن ئامازىيا ئىسرائىل پادىشاھى يەروبوئامغا خەۋەر يوللاپ: —

«ئاموس ئىسرائىل جەمەتى ئارىسىدا تۇرۇپمۇ سىلگە سۇيىقەست قىلدى؛
زېمىن ئۇنىڭ قىلغان بارلىق گەپلىرىنى كۆتۈرەلمەيدۇ. ¹¹ چۈنكى ئاموس: —
«يەروبوئام قىلىچتا ئۆلدۈ، ئىسرائىل ئەسرگە ئېلىنىپ ئۆز زېمىنىدىن
سۈرگۈن بولماي قالمايدۇ!» — دەيدۇ» — دېدى. ⁽⁶²⁾

¹² ئاندىن ئامازىيا ئاموسقا: — ھەي ئالدىن كۆرگۈچى! بەس، يوقال، يەھۇدا
زېمىنىغا قاچ، ئاشۇ يەردە بېشارەت بېرىپ، شۇ يەردە نان تېپىپ يە! ¹³
براق بەيت-ئەلدە يەنە بېشارەت بەرمە؛ چۈنكى ئۇ پادىشاھنىڭ تاۋايگاھى ⁽⁶³⁾،
شاھلىق ئۆيدۇر، — دېدى.

¹⁴ ئاموس ئامازىياغا جاۋاب بېرىپ مۇنداق دېدى: —

«مەن ئەسلى پەيغەمبەر ئەمەس ئىدىم، ياكى پەيغەمبەرنىڭ ئوغلىمۇ
ئەمەسمەن؛ بەلكى مەن بىر چارۋىچى، شۇنداقلا ئېرەن دەرەخلىرىنىڭ
مېۋىسىنى تەرگۈچى ئىدىم. ¹⁵ براق پادا بېقىۋاتقان چېغىمدا پەرۋەردىگار مېنى
ئۆز ئىلكىگە ئالدى ۋە ماڭا: «بارغىن، خەلقىم ئىسرائىلغا بېشارەت بەر»
— دېدى. ¹⁶ ئەمدى، ئى ئامازىيا، پەرۋەردىگارنىڭ سۆزىگە قۇلاق سال! سەن
ماڭا: «ئىسرائىلنى ئەيىبلەيدىغان بېشارەتلەرنى بەرمە، ئىسھاق جەمەتىنى
ئەيىبلەيدىغان سۆزلەرنى ئېيتما»، دېدىڭ. ¹⁷ شۇڭا پەرۋەردىگار مۇنداق دەيدۇ: —
«سېنىڭ ئايالىڭ شەھەردە پايەشە بولىدۇ، ئوغۇل-قىزلىرىڭ قىلىچ بىلەن
قىرىلىدۇ ۋە زېمىنىڭ ئۆلچەش تانىسى تارتىلىشى بىلەن پارچىلىنىدۇ؛ سەن

⁶² ئەمەلىيەتتە ئاموس: — «پەرۋەردىگار يەروبوئامنىڭ جەمەتىگە قىلىچ بىلەن ھۇجۇم قىلدۇ»
— دېگەندى (9-ئايەت).

⁶³ ئىبرانىي تىلىدا «پادىشاھنىڭ «مۇقەددەس جاي»ى».

ناپاك بىر زېمىندا ئۆلىسەن؛ ۋە ئىسرائىل ئەسىرگە ئېلىنىپ ئۆز زېمىنىدىن سۈرگۈن بولماي قالمايدۇ».

كېلىدىغان جازالار

8

¹ رەب پەرۋەردىگار ماڭا مۇنداق بىر ئىشنى كۆرسەتتى⁽⁶⁴⁾؛ مانا، بىر سېۋەت يازلىق مېۋە. ² ئاندىن ئۇ مەندىن: ئاموس، نېمىنى كۆردۈڭ؟ — دەپ سورىدى.

مەن: «بىر سېۋەت يازلىق مېۋىنى» — دېدىم.
پەرۋەردىگار ماڭا: ئەمدى خەلقىم ئىسرائىلغا زاۋال يەتتى⁽⁶⁵⁾؛ مەن يەنە ئۇلارنى جازالىماي ئۆتۈپ كەتمەيمەن، — دېدى.
³ — شۇ كۈنى ئوردىدىكى قىزلارنىڭ ناخشىلىرى قىيا-چىيالارغا ئايلىنىدۇ، — دەيدۇ رەب پەرۋەردىگار؛ — جەسەتلەر كۆپ بولىدۇ؛ ئۇلار جاي-جايلىرىدا سىرتقا تاشلىنىدۇ. سۈكۈت!⁽⁶⁶⁾

⁴ بۇنى ئاڭلاڭلار، ھەي مىسكىنلەرنى ئەزگۈچىلەر،⁽⁶⁷⁾
زېمىندىكى ئاجىز مۆمىنلەرنى يوقاتماقچى بولغانلار —
⁵ «ئاشلىقىمىزنى ساتماقچى ئىدۇق، يېڭى ئاي قاچانمۇ ئاخىرلىشار،
بۇغداي يايىمىسنى ئاچاتتۇق، شاۋات كۈنى قاچان تۈگەر؟» — دەيدىغانلار،
— شۇنداقلا «ئەفاه» نى كىچىك قىلىپ، «شەكەل» نى⁽⁶⁸⁾ چوڭ ئېلىپ،

⁶⁴ بۇ ئىشنى (ھەم 7-باب، 4-، 7-ئايەتتىكى ئىشلارنىمۇ) ئاموس بېشارەتلىك غايىبانە كۆرۈنۈشتە كۆرگەن بولۇشى مۇمكىن.

⁶⁵ ئىبرانىي تىلىدا «يازلىق مېۋە» بىلەن «زاۋال» دېگەن سۆزلەر بىر-بىرىگە ئوخشاپ كېتىدۇ.

⁶⁶ «سۈكۈت!» — دېمەك، شۇ چاغدا ماتەم تۇتقاندا، ئاۋاز چىقىرىشقا بولمايدۇ.

⁶⁷ باشقا بىرخىل تەرجىمىسى «مىسكىنلەرنى يۇتۇۋالغۇچىلار».

⁶⁸ «شەكەل» — پۇلىنىڭ ياكى ئېغىرلىقىنىڭ بىرلىكى، «ئەفاه» ھەجىم بىرلىكى ئىدى. بىر «ئەفاه» (ياكى «كۈرە») 40 لىترچە، بىر «شەكەل» («مىسقال») 14 گرام كېلىدۇ. تولۇق ئايەت سودىگەرلەرنىڭ ئاددىي پۇقرالارنى ئۆلچەم بىرلىكلىرىدىن پايدىلىنىپ، قاقاتى-سوقتى قىلىۋاتقانلىقىنى كۆرسىتىدۇ.

ئالدامچىلىق ئۈچۈن تارازنى يالغان قىلغانلار!⁽⁶⁹⁾

⁶ - نامراتلارنى كۈمۈشكە،

مىسكىن ئادەمنى بىر جۈپ چورۇققا سېتىۋالماقچى بولغانلار،

بۇغداينى سۇيۇرۇندىسى بىلەن قوشۇپ ساتماقچى بولغانلار!

⁷ پەرۋەردىگار ياقۇپنىڭ غۇرۇرى بىلەن شۇنداق قەسەم قىلدىكى⁽⁷⁰⁾،

- بەرھەق، مەن ھەرگىز ئۇلارنىڭ قىلغانلىرىدىن ھېچبىرىنى ئۇنتۇمايمەن!

⁸ زېمىن بۇ ئىشلاردىن تەۋرىنىپ كەتمەمدۇ؟

ۋە ئۇنىڭدا تۇرۇۋاتقانلارنىڭ ھەممىسى ماتەم تۇتمامدۇ؟

ئۇ نىل دەرياسىدەك ئۆرلەپ كېتىدۇ،

ئۇ مىسىر دەرياسىدەك ئۆركەشلەپ، ئاندىن چۆكۈپ كېتىدۇ.⁽⁷¹⁾

⁹ شۇ كۈنى شۇنداق ئەمەلگە ئاشۇرۇلدىكى، - دەيدۇ رەب پەرۋەردىگار،

- قۇياشنى چۈشتە پاتقۇزىمەن،

زېمىننى شۇ ئوچۇق كۈندە قاراڭغۇلاشتۇرىمەن.

¹⁰ ھېيتلىرىڭلارنى مۇسبەتكە،

ھەممە ناخشىلىرىڭلارنى ئاھ-زارلارغا ئايلاندۇرۇۋېتىمەن؛

ھەممە ئادەمنىڭ چاترىقى ئۈستىنى بۆز رەخت بىلەن ئورغۇزىمەن،

⁶⁹ بۇ ئايەتتىكى «يېڭى ئاي» كۈنىدە ھەم «شابات كۈنى» (شەنبە كۈنى) دە مۇسا پەيغەمبەرگە چۈشۈرۈلگەن قانۇن بويىچە دەم ئېلىش كېرەك ئىدى. ئەمدى بۇ كىشىلەر ئاچكۆزلۈكتىن دەم ئېلىشقىمۇ نارازى ئىدى. شۇنداق بولۇپلا قالماي، ئۇلار بۇغداينى ئۆلچەيدىغان كۈرنى كىچىك، تەڭگىلەرنى جىڭلايدىغان تارازا تېشىنى چوڭ قىلىپ خەقلەرنى ئالدايدۇ.

⁷⁰ بەزى ئالىملار: «ياقۇپنىڭ غۇرۇرى بىلەن» دېگەننى «ياقۇپنىڭ پەخرى بىلەن»، دېمەك «ياقۇپنىڭ پەخرى بولغان خۇدا بىلەن» دەپ چۈشىنىدۇ. بىراق 6-باب، 8-ئايەت بويىچە خۇدا «ياقۇپنىڭ غۇرۇرى» ياكى «ياقۇپنىڭ پەخرى»گە ئۆچ ئىدى. ئادەتتە قەسەم ئىچىشتە قەسەم قىلغۇچىلار ناھايىتى مۇقىم، ئۆزگەرمەس بىر نەرسە بىلەن قەسەم ئىچىدۇ؛ خۇدانىڭ «ياقۇپنىڭ غۇرۇرى بىلەن» قەسەم ئىچىشى بولسا ئىنتايىن كىنايىلىك گەپ، «ياقۇپنىڭ غۇرۇرى»نىڭ ھېچ ئۆزگەرمەس، ناھايىتى جاھىل ئىكەنلىكىنى بۇرىتىدۇ.

⁷¹ مۇشۇ ئايەتتە ئاموس يەر تەۋرەش توغرىلۇق بېشارەت بېرىدۇ (1:1 نى كۆرۈڭ). نىل دەرياسى ھەر يىلى تۇيۇقسىز ئۆرلەپ كېتىپ، بىر مەزگىل كەلكۈن كېلىپ، زېمىننى بېسىپ كېتىدۇ. قانائان (يەلەستىن) زېمىنىمۇ ئەمدى نىل دەرياسىغا ئوخشاش «ئۆرلەپ كېتىدۇ» (يەر تەۋرەش بىلەن ئېگىز-پەس بولىدۇ).

ھەر بىر ئادەمنىڭ بېشىدا تاقىرلىق پەيدا قىلىمەن؛
بۇ مائەمنى يەككە-يېگانە بىر ئوغۇلنىڭ ماتىمىدەك،
ھېيتنىڭ ئاخىرىنى دەرد-ئەلەملىك بىر كۈن قىلىۋېتىمەن⁽⁷²⁾.

سۈرگۈن بولۇپ، خۇدانىڭ سۆزىدىن ئايرىلىش

¹¹ مانا، شۇنداق كۈنلەر كېلىدۇكى، — دەيدۇ رەب پەرۋەردىگار،
زېمىنغا قەھەتچىلىكنى ئەۋەتىمەن، —
— نانغا بولغان قەھەتچىلىك ئەمەس، ياكى سۇغا بولغان چاڭقاشمۇ
ئەمەس، بەلكى پەرۋەردىگارنىڭ سۆز-كلامىنى ئاڭلاشقا بولغان قەھەتچىلىكنى
ئەۋەتىمەن.

¹² شۇنىڭ بىلەن ئۇلار دېڭىزدىن دېڭىزغا، شىمالدىن شەرققە كېزىپ
ماڭىدۇ⁽⁷³⁾،

ئۇلار پەرۋەردىگارنىڭ سۆز-كلامىنى ئىزدەپ ئۇيان-بۇيان يۈرۈپ، ئۇنى
تاپالمايدۇ⁽⁷⁴⁾.

¹³ شۇ كۈنى گۈزەل قىزلار ھەم يىگىتلەرمۇ ئۇسسۇزلۇقتىن ھالدىن كېتىدۇ؛

¹⁴ ھەم سامارىيەنىڭ گۇناھىنىڭ نامى⁽⁷⁵⁾ بىلەن قەسەم ئىچكەنلەر،
يەنى «ئىلاھىڭنىڭ تىرىكلىكى بىلەن، ئى دان!»، ياكى «بەئەر-شېبادىكى

⁷² «بۆز رەخت» كە ئورۇنلۇق بولۇپ، چاچلارنى چۈشۈرۈۋېتىش قاتتىق مائەمنى ياكى توۋا قىلىشنى
بىلدۈرىدۇ. بۇ ئۆلگەن «يەككە-يېگانە ئوغۇل» زادى كىمدۇ؟ — دېگەن سوئال ئىسرائىل ئۈچۈن
دەۋردىن-دەۋرگە باشنى قاتۇرىدىغان مەسىلە.

⁷³ «كېزىپ ماڭىدۇ» — ياكى «سەرسان بولۇپ ماڭىدۇ» ياكى «ئەلەڭشىپ ماڭىدۇ».

⁷⁴ «دېڭىزدىن دېڭىزغا» — بىرىنچىدىن، بەلكىم ««ئوتتۇرا دېڭىز»دىن «ئۆلۈك دېڭىز»غا»،
يەنى «غەربتىن شەرققە» دېمەكچى. تېكىستتە «جەنۇبقا» تىلغا ئېلىنمايدۇ. بەلكىم بۇ
ئىسرائىللىكلەرنىڭ ھاكاۋۇرلۇقىنى كۆرسىتىدۇ — ئۇلار يەھۇدادىن، ياكى يەھۇدادىن كەلگەن
پەيغەمبەردىن (مەسىلەن، ئاموستىن) ھەقىقەتنى ئىزدەيمەيدۇ.

بېشارەت بەلكىم يەھۇدىيلارنىڭ كېيىنكى دەۋرلەردىكى، بولۇپمۇ ھازىرقى ئومۇمىي ئەھۋالىنى
كۆرسەتكەن بولسا كېرەك — ئۇلار ئىنجىلنى، يەنى «خۇش خەۋەر»نى قوبۇل قىلىمىغاچقا، ئۆزلىرى
تارتقان ئازاب-ئوقۇبەتلىرىگە ھېچ چۈشەنچە تاپالمايدۇ.

⁷⁵ «سامارىيەنىڭ گۇناھى» — ئۇلارنىڭ بۇتلىرىدىن بىرى بولسا كېرەك.

ئىلاھىي تىرىك يول بىلەن!«⁽⁷⁶⁾ دەپ قەسەم ئىچكەنلەر بولسا —
ئۇلار يىقىلىدۇ، ئورنىدىن ھەرگىز قايتىدىن تۇرالمايدۇ.

ساختىپەزلىك ئۈستىگە قىلىنغان جەڭ

9

¹ مەن رەبىنىڭ قۇربانگاھىنىڭ يېنىدا تۇرغىنىنى كۆردۈم؛ ئۇ مۇنداق

دېدى: —

— تۈۋرۈكلەرنىڭ باشلىرىنى ئۇرۇڭلار، بوسۇغلار سىلكىنىگىچە ئۇرۇڭلار،
ئۇلارنى ئىبادەتخانىدىكىلەرنىڭ باشلىرىغا چۈشۈرۈپ، پارە-پارە
قىلىڭلار!⁽⁷⁷⁾

مەن شۇ بۇتپەرەسلەردىن ئەڭ ئاخىردا قالغانلىرىنىمۇ قىلىچ بىلەن
ئۆلتۈرمىەن؛

ئۇلاردىن قاچاي دېگەنلەر قاچالمايدۇ،

ئۇلاردىن قۇتۇلاي دېگەنلەر قۇتۇلۇپ چىقالمايدۇ.

² ئۇلار تەھتىسارا⁽⁷⁸⁾ ئىچىگە تېشىپ كىرسە، قولىم ئاشۇ يەردىن ئۇلارنى

تارتىپ چىقىرىدۇ؛

ئۇلار ئاسمانغا يامىشىپ چىقسا، مەن شۇ يەردىن ئۇلارنى تارتىپ

چۈشۈرمىەن؛

⁷⁶ «بەئەر-شېبادىكى ئىلاھىي تىرىك يول» — ئىبرانىي تىلىدا «بەئەر-شېبادىكى يولنىڭ تىرىكلىكى بىلەن» دېيىلىدۇ.

«داننىڭ ئىلاھى» ھەم «بەئەر-شېبادىكى ئىلاھىي تىرىك يول» — شۇ ئىككى يەرنىڭ بۇتلىرىنى كۆرسىتىدۇ.

«يول» ئىبرانىي تىلىدا «دەرەخ» دېگەن سۆز بىلەن ئىپادىلىنىدۇ. ئۇيغۇر تىلىدىكى «تەرىقە» ۋە «تەرىقەت» دېگەن سۆزلەر ئەرەب تىلى ئارقىلىق مۇشۇ سۆزدىن كەلگەن.

⁷⁷ بۇ ئىشلار، شۈبھىسىزكى، بەيت-ئەلدىكى (بۇتپەرەسلىك سورۇنى قىلىنغان، بىراق «پەرۋەردىگارنىڭ نامى» بىلەن ئاتالغان) ئىبادەتخانىدا بولىدۇ. مۇشۇ بۇيرۇق كىمگە بېرىلگەنلىكى ئېنىق دېيىلمىدى؛ بەلكىم پەرىشتىلەرگە بېرىلگەن بولۇشى مۇمكىن. ئىبادەتخانىنىڭ بۇزۇلۇشى بەلكىم يەر تەۋرەش بىلەن مۇناسىۋەتلىك (5-ئايەتنى كۆرۈڭ).

⁷⁸ «تەھتىسارا» — ئۆلگەنلەرنىڭ روھلىرى بارىدىغان جاي.

³ ئۇلار كارمەل چوققىسىغا مۆكۈۋالسىمۇ، مەن ئۇلارنى ئىزدەپ شۇ يەردىن ئالىمەن؛

ئۇلار دېڭىز تېگىدە نەزىرىمدىن يوشۇرۇنۇۋالغان بولسىمۇ،
مەن يىلاننى⁽⁷⁹⁾ بۇيرۇيمەن، ئۇ ئۇلارنى چاقىدۇ؛
⁴ دۈشمەنلىرىگە ئەسەرگە چۈشكەن بولسىمۇ،
مەن شۇ يەردە قىلىچنى بۇيرۇيمەن، ئۇ ئۇلارنى ئۆلتۈرىدۇ؛
مەن ياخشىلىقنى ئەمەس، بەلكى يامانلىقنى يەتكۈزۈش ئۈچۈن كۆزلىرىمنى
ئۇلارغا تىكىمەن.

⁵ ساماۋى قوشۇنلارنىڭ سەردارى بولغان رەب پەرۋەردىگار،
زېمىنغا تەگكۈچى بولسا دەل ئۇنىڭ ئۆزىدۇر؛
ئۇ تېگىشى بىلەنلا، زېمىن ئېرىپ كېتىدۇ، ئۇنىڭدا تۇرۇۋاتقانلارنىڭ
ھەممىسى ماتەم تۇتىدۇ؛

زېمىن نىل دەرياسىدەك ئۆرلەپ كېتىدۇ —
مىسىرنىڭ دەرياسىدەك ئۆركەشلەپ، ئاندىن چۆكۈپ كېتىدۇ.⁽⁸⁰⁾
⁶ راۋاقلارنى ئەرشلەرگە سېلىپ، ئاسمان گۈمبىزىنى يەر يۈزىگە بېكىتكۈچى
شۇدۇر؛

دېڭىزدىكى سۇلارنى چاقىرىپ، ئۇلارنى يەر يۈزىگە قۇيغۇچى ئۇدۇر؛
پەرۋەردىگار ئۇنىڭ نامىدۇر.
⁷ سىلەر ماڭا نىسبەتەن ئېفىئوپىيە بالىلىرىغا ئوخشاش ئەمەسمۇ، ئى
ئىسرائىل بالىلىرى؟

مەن ئىسرائىلنى مىسىردىن ئېلىپ چىقارغان ئەمەسمۇ؟
فىلىستىيەلەرنى كرېت ئارىلىدىن⁽⁸¹⁾، سۇرىيەلىكلەرنى كىر شەھىرىدىن
چىقارغان ئەمەسمۇ؟⁽⁸²⁾

⁷⁹ «يەش.» 1:27 نى كۆرۈڭ.

⁸⁰ مۇشۇ ئايەتتە يەر تەۋرەش توغرىلىق يەنە بىر بېشارەت بېرىلىدۇ.

⁸¹ «كرېت ئارىلى» — ئىبرانىي تىلىدا «كاقتور».

⁸² ئىسرائىللار «خۇدا بىزنى مىسىردىن ئالاھىدە چىقارغان» دېگەن ئويىدا بولۇپ، «نېمىنى
قىلىشىمىزدىن قەتئىينەزەر، بىز يەنىلا خۇدانىڭ ئالاھىدە خەلقى بولىمىز، ھېچنېمە بىزگە

⁸ قاراڭلار، رەب پەرۋەردىگارنىڭ كۆزى «گۇناھكار پادىشاھلىق» ئۈستىگە چۈشتى -

مەن يەر يۈزىدىن ئۇنى يوقىتىمەن؛
 لېكىن مەن ياقۇپ جەمەتنى تولۇق يوقىتىۋەتمەيمەن، - دەيدۇ پەرۋەردىگار.
⁹ چۈنكى قاراڭلار، مەن بۇيرۇق چۈشۈرىمەن،
 شۇنىڭ بىلەن خۇددى بىرسى دانى غەلۋىرە تاسقىغاندەك، ئىسرائىل
 جەمەتنى ئەللەر ئارىسىدا تاسقايمەن،
 بىراق ئۇلاردىن ئەڭ كىچىكىمۇ يەرگە چۈشۈپ كەتمەيدۇ. ⁽⁸³⁾ ¹⁰ ھالبۇكى،
 خەلقىمنىڭ بارلىق گۇناھكارلىرى، يەنى: «كۈلپەت بىزگە ھەرگىز يېقىنلاشمايدۇ،
 بېشىمىزغا چۈشمەيدۇ» دېگۈچىلەر قىلىچ تېگىدە ئۆلدۈ.

ئادەمنى ھەيرانۇھەس قىلىدىغان ۋەدە — ئاخىرقى زامانلار

¹¹ شۇ كۈنى مەن داۋۇتنىڭ يىقىلغان كەپسىنى يېڭىباشتىن تىكلەيمەن،
 ئۇنىڭ يېرىقلىرىنى ئېتىمەن؛
 ئۇنى خارابىلىكتىن ئوڭشاپ،
 ئەينى زاماندىكى پېتىدەك قۇرىمەن. ⁽⁸⁴⁾

تەڭمەيدۇ» دېگەن خاتا ئويغا كېلىپ قالغان بولسا كېرەك. خۇدا مۇشۇ يەردە، باشقا ئەللەرنى
 («كاپىر» ئەللەرنى) باشقا يەرلەردىن (جۈملىدىن مىسىردىن يىراق جايلاردىن)، ئېلىپ چىقاردىم،
 دەيدۇ. شۇڭا، مەلۇم بىر ئەل بىر يەردىن باشقا بىر يەرگە يۆتكىلىپ چىققان بولسىمۇ، بۇ ئىش
 ئۇلارنىڭ قاتتىقلىقىنى ئىسپاتلىمايدۇ. ئەلنىڭ يۇرتلىرىنى بېكىتكۈچى بولسا پەقەت خۇدا ئۆزىدۇر.
⁸³ بۇغداي دانلىرى غەلۋىردىن ئۆتۈپ كېتىدۇ، تاشلار قالىدۇ. بۇ ئايەتنىڭ مەنىسى، شۈبھىسىزكى،
 خۇدا قىممىتى بار بولغان بارلىق بۇغداي دانلىرىنى (ھەقىقىي ئېتىقادچىلارنى) يىغىپ ساقلايدۇ
 (10-ئايەتنى كۆرۈڭ). سۈزۈلۈپ قالغانلىرى (تاشلار) تاشلىۋېتىلىدۇ.

⁸⁴ «داۋۇتنىڭ يىقىلىپ چۈشكەن كەپسىنى يېڭىباشتىن تىكلەيمەن» - بۇ بېشارەت: (1)
 داۋۇت پەيغەمبەردىن بولغان پادىشاھلىق ناھايىتى ئاجىز بولۇپ ئاندىن تۈگىشىدىغانلىقىنى
 (يىقىلىدىغانلىقىنى) كۆرسىتىدۇ (ئاموس پەيغەمبەردىن 150 يىل كېيىن شۇنداق بولغان)؛ (2)
 ئاخىرقى زامانلاردا خۇدانىڭ داۋۇتنىڭ بىر ئەۋلادىنى ئېلىپ تەختكە ئولتۇرغۇزۇپ، ئىسرائىلنى
 قايتىدىن بىر پادىشاھلىق قىلىدىغانلىقىنى كۆرسىتىدۇ. بۇ پادىشاھلىق بارلىق قالغان ئەللەرنى
 باشقۇرىدۇ (12-ئايەتتە كۆرسىتىلىدۇ). بۇ ئەللەرنىڭ ھەممىسى خۇداغا ئىبادەت قىلىدۇ، ئۇنىڭ
 نامى بىلەن ئاتىلىدۇ (12-ئايەت). «قوشۇمچە سۆز»مىزنىمۇ كۆرۈڭ.

¹² شۇنىڭ بىلەن ئۇلار ئېدومنىڭ قالدسغا ھەمدە نامم بىلەن ئاتالغان بارلىق ئەللەرگە ئىگىدارچىلىق قىلىدۇ، — دەيدۇ بۇنى بېجىرگۇچى پەرۋەردىگار.

¹³ مانا شۇنداق كۈنلەر كېلىدۇكى، — دەيدۇ پەرۋەردىگار،
— يەر ھەيدىگۈچى ھوسۇل يىغقۇچىغا يېتىشىۋالىدۇ،
ئۈزۈملەرنى چەيلىگۈچى⁽⁸⁵⁾ ئۇرۇق چاچقۇچىغا يېتىشىۋالىدۇ⁽⁸⁶⁾؛
تاغلار يېڭى شارابنى تېمىتىپ،
بارلىق دۆڭ-ئېگىزلىكلەر ئېرىپ كېتىدۇ⁽⁸⁷⁾.

¹⁴ ۋە خەلقىم ئىسرائىلنى ئاسارەتتىن قۇتۇلدۇرۇپ، ئازادلىققا ئېرىشتۈرىمەن؛
ئۇلار خاراب شەھەرلەرنى قايتا قۇرۇپ، ئۇلاردا ماكانلىشىدۇ؛
ئۇلار ئۈزۈملارنى تىكىپ، ئۇلارنىڭ شارابىنى ئىچىدۇ؛
ئۇلار باغلارنى بەرپا قىلىپ، مېۋىسىنى يەيدۇ.⁽⁸⁸⁾

¹⁵ مەن ئۇلارنى ئۆز زېمىنى ئۈستىگە تىكىمەن،
ئۇلار مەن ئۇلارغا ئاتا قىلغان زېمىندىن ھەرگىز قايتىدىن يۇلۇۋېتىلمايدۇ —
دەيدۇ پەرۋەردىگار سېنىڭ خۇدايىڭ.

⁸⁵ «ئۈزۈملەرنى چەيلىگۈچى» — ئۈزۈم شارابى چىقىرىش ئۈچۈن ئۈزۈملەرنى كۆلچەككە قويۇپ دۆسسەيدىغان ئادەملەر.

⁸⁶ دېمەك، ھوسۇلنى يىغىپ بولۇشقا كۆپ ۋاقىت كېتىدۇ. ھوسۇل ئېلىش ئادەتتە مارت، ئاپرېل ئايلىرىدا باشلىنىدۇ. يەر ھەيدەش ئادەتتە ئۆكتەبىر، نوپابردا بولىدۇ. بىراق ھوسۇلنى يىغىۋېلىش يەر ھەيدەش باشلانغان ۋاقىتقىچە تېخى تۈگىمەيدۇ؛ ئۈزۈم چەيلەش ۋاقتى ئادەتتە سىنتەبىر ئېيىدا بولىدۇ. لېكىن ئاخىرقى زاماندا ئۈزۈم چەيلەش ئۇرۇق چېچىش ۋاقتىغىچە، يەنى نوپابىر، دېكابىر ئايلىرىغىچە داۋاملىشىدۇ.

⁸⁷ «بارلىق دۆڭ-ئېگىزلىكلەر ئېرىپ كېتىدۇ» — بۇ بىئارە بەلكىم سۈت ۋە شاراب شۇنچە مول بولىدۇ، مېۋە شىرنىلىرى ئېقىپ تۇرىدۇ، تاغلار ۋە دۆڭلەر «ئېرىپ كېتىۋاتقان» دەك كۆرۈنىدۇ، دېگەن مەنىدە. بۇ ئايەت «يۈپىل پەيغەمبەر» 18:3-ئايەتتىن نەقىل كەلتۈرۈلگەن.

⁸⁸ بۇ ئۇلۇغ ۋەدە 9:4، 11:5، 27:5، 28:2-ئايەتلەردە خاتىرىلەنگەن جازالارنى يۈزدە يۈز ئۆزگەرتىدۇ. ئاخىر بېرىپ خۇدا ئۆز خەلقىنى گۇناھتىن قۇتقۇزۇپ، پاكلايدۇ ۋە شۇنىڭ بىلەن ئۇ ئۇلار ئارىسىدا پۈتۈنلەي ئۇلۇغلىنىدۇ.

قوشۇمچە سۆز

بەزى ئايەتلەر ئۈستىدە

- (1) «ھېيتلىرىڭلارنى مۇسبەتكە،
ھەممە ناخشىلىرىڭلارنى ئاھ-زارلارغا ئايلاندۇرۇۋېتىمەن؛
ھەممە ئادەمنىڭ چاتىرىقى ئۈستىنى بۆز رەخت بىلەن ئورىغۇزىمەن،
ھەربىر ئادەمنىڭ بېشىدا تاقىرلىق پەيدا قىلىمەن؛
بۇ مائەمنى يەككە-يېگانە بىر ئوغۇلنىڭ ماتىمىدەك،
ھېيتنىڭ ئاخىرىنى دەرد-ئەلەملىك بىر كۈن قىلىۋېتىمەن» (10:8)

بۇ ئاخىرقى زامانلارنى كۆرسىتىدىغان بىر بېشارەت. ئىسرائىل ئىنتايىن ئېچىنارلىق مائەم تۇتقان ھالەتكە چۈشكەن. ئوقۇرمەنلەر تەۋراتتىكى «زەك.» 14-10:12 ئايەتلەرنى ئوقۇسا، مۇشۇ مائەمنىڭ ئۆيىيىكى ياكى سەۋەبىنىڭ دەل ئۇلارنىڭ ئۆز مەسىھ-قۇتقۇزغۇچىسىنى «سانجىپ ئۆلتۈرگەن»لىكى ئىكەنلىكىنى بايقايدۇ. مەسىھ بولسا خۇدانىڭ «يەككە-يېگانە ئوغلى» ۋە شۇنداقلا ئىسرائىلنىڭمۇ ھەقىقىي «ئوغلى» (گەرچە ئۇ يەنە ئۇلارغا «ئاتا»مۇ بولسىمۇ – «يەش.» 6:9 نى كۆرۈڭ). ئىسرائىللار بۇ مائەمنى تۇتۇش ئارقىلىق خۇدانىڭ يېنىغا قايتىپ كېلىدۇ.

- (2) «پەرۋەردىگارنىڭ سۆز-كلامىنى ئاڭلاشقا بولغان قەھەتچىلىك»
(14-11:8)

«مانا، شۇنداق كۈنلەر كېلىدۇكى، – دەيدۇ رەب پەرۋەردىگار،
زېمىنغا قەھەتچىلىكنى ئەۋەتىمەن، –
– نانغا بولغان قەھەتچىلىك ئەمەس، ياكى سۇغا بولغان چاڭقاشمۇ ئەمەس،
بەلكى پەرۋەردىگارنىڭ سۆز-كلامىنى ئاڭلاشقا بولغان
قەھەتچىلىكنى ئەۋەتىمەن.»

بۇ بېشارەت يەنە ئىسرائىل خەلقى توغرىلىق بولغان، بىزنىڭ پىكرىمىزچە، ئۇ ھازىرقى كۈنلەرنى كۆرسىتىدۇ. تارىخنىڭ ئادەمنى ئەڭ ھەيران قالدۇرىدىغان پاكىتلىرى ئىچىدىن بىرى شۇكى، ئۆز پەيغەمبەرلىرىنىڭ قۇتقۇزغۇچى-مەسھنىڭ كىم ئىكەنلىكىنى كۆرسىتىدىغان ئېنىق بېشارەتلىرى بار بولسىمۇ، يەھۇدىي خەلقى بۈگۈنگە قەدەر تېخى ئۇنى قوبۇل قىلمىدى. ئۇلارنىڭ مۆتىۋەر «راببى»لىرى (ئۇستازلار) دەۋردىن-دەۋرگە مەسھنى قوبۇل قىلمىغىنى ئۈچۈن، يەھۇدىيلار ئۆز ئۇستازلىرىنىڭ تەلىملىرىنى خاتا دېيىشنى قەتئىي خالىمايدۇ. ئۇلار «راببىلىرىمىز خاتا» دېسلا، ئۇلارنىڭ ئەلدىكى بارلىق «دانالىق»لىرى يوققا باراۋەر دېگەنلىكتۇر. بەزىلەر ھەقىقەتنى ئىزدەپ ئاتېئىزم، كوممۇنىزم ۋە ئۇ-بۇ شەكلىدە بولغان بۇددا دىنىغا بېرىلگەن. غەلىتە پاكىت شۇكى - ئىسرائىلىيە دۆلىتى بۈگۈنكى كۈندە يەھۇدىي ئانىنىڭ قېنى بار دەپ ئىسپاتلانغان ھەرقانداق ئادەمنى، مەيلى ئۇنىڭ نېمىگە ئېتىقاد قىلىشىدىن قەتئىينەزەر، گراژدانلىققا قوبۇل قىلىدۇ - ئۇ ئاتېئىست (خۇداسىز)، كوممۇنىست، بۇددىست، مۇسۇلمان بولسىمۇ بولۇپرىدۇ. بىراق پەقەت مەسھىي ئېتىقادچىسى بولسىلا - مەيلى ئۇنىڭ ئاتا ياكى ئانا تەرەپتىن ئوتتۇر ئەۋلاد يەھۇدىي نەسەبنامىسى بولسىمۇ - ئۇ ئىسرائىلىيە گراژدانلىقىغا قوبۇل قىلىنالمىدۇ، ھەتتا بەزىدە ئۇنىڭغا ئىسرائىلىيەگە كىرىش رۇخسەت قىلىنمايدۇ.

(2010 ئىزاھات - بۇ سىياسەتتە پات يېقىندا ئۆزگىرىش بولۇشى مۇمكىن).

ئەمەلىيەتتە بولسا يېقىنقى يۈز يىلدا، بۇرۇنقىغا نىسبەتەن كۆپلىگەن يەھۇدىيلار مەسھنى ئۆز قۇتقۇزغۇچىسى دەپ ئېتىراپ قىلدى ھەم ئۇلارنىڭ سانىمۇ بارغانسېرى كۆپەيمەكتە.

(3) «ھەزرىتى داۋۇتنىڭ يىقىلغان كەپسىنى يېڭىباشتىن تىكلەش»
(ئىسرائىلنىڭ يۇرتىغا، خۇدانىڭ يېنىغا قايتىپ كېلىشى ۋە ئەسلىگە كەلتۈرۈلۈشى:
15-11:9)

«شۇ كۈنى مەن داۋۇتنىڭ يىقىلغان كەپسىنى يېڭىباشتىن تىكلەيمەن،

ئۇنىڭ يېرىقلىرىنى ئېتىمەن؛
ئۇنى خارابىلىكتىن ئوڭشاپ،

ئۇنى ئەينى زاماندىكى پېتىدەك قۇرىمەن.
شۇنىڭ بىلەن ئۇلار ئېدومنىڭ قالدسىغا ھەمدە نامم بىلەن ئاتالغان
بارلىق ئەللەرگە ئىگىدارچىلىق قىلىدۇ، - دەيدۇ بۇنى بېجىرگۈچى
پەرۋەردىگار.

مانا شۇنداق كۈنلەر كېلىدۇكى، - دەيدۇ پەرۋەردىگار،
- يەر ھەيدىگۈچى ھوسۇل يىغقۇچىغا يېتىشىۋالىدۇ،
ئۈزۈملەرنى چەيلىگۈچى ئۇرۇق چاققۇچىغا يېتىشىۋالىدۇ؛
تاغلار يېڭى شارابنى تېمىتىپ،
بارلىق دۆڭ-ئېگىزلىكلەر ئېرىپ كېتىدۇ.
ۋە خەلقىم ئىسرائىلنى ئاسارەتتىن قۇتۇلدۇرۇپ، ئازادلىققا
ئېرىشتۈرىمەن؛

ئۇلار خارابلاشقان شەھەرلەرنى قايتا قۇرۇپ، ئۇلاردا ماكانلىشىدۇ؛
ئۇلار ئۈزۈملارلارنى تىكىپ، ئۇلارنىڭ شارابىنى ئىچىدۇ؛
ئۇلار باغلارنى بەرپا قىلىپ، مېۋىسىنى يەيدۇ.
مەن ئۇلارنى ئۆز زېمىنى ئۈستىگە تىكىمەن،
ئۇلار مەن ئۇلارغا ئاتا قىلغان زېمىندىن ھەرگىز قايتىدىن
يۇلۇۋېتىلمايدۇ
- دەيدۇ پەرۋەردىگار سېنىڭ خۇدايىڭ».

كۆپ پەيغەمبەرلەر كۆرگەندەك، ئىسرائىل ئاخىرقى زاماندا دەرۋەقە توۋا قىلىپ،
مەسىھ ئەيسانىڭ قۇربانلىقىنىڭ ئۆز گۇناھى ئۈچۈن بولغانلىقىنى تونۇپ يېتىپ، خۇدانىڭ
يېنىغا قايتىپ كېلىدۇ. ئاموسنىڭ كۈنلىرىدە داۋۇتنىڭ ئۇلۇغ پادىشاھلىقى پەقەت
دېھقان ئېتىزدا دەم ئېلىشقا ياسىغان كەپىگە - يەنى «يىقىلىپ كېتەي» دېگەن
بىر كەپىگە ئوخشايتتى («يەش.» 8:1). ئۇ شۇ چاغدا دەرۋەقە «يىقىلىۋاتاتتى»؛
مىلادىيەدىن ئىلگىرىكى 586-يىلى، ئۇ بابىل ئىمپېرىيەسى ئالدىدا ئۇ پۈتۈنلەي
يىقىلغان. شۇ كۈندىن باشلاپ ئىسرائىلدا پادىشاھ بولۇپ باقمىغان. ۋالىي پىلاتۇس
داۋۇتنىڭ ئەۋلادى بولغان ئەيسا مەسىھنى قويۇپ بەرمەكچى بولۇپ يېرۇسالېمدىكى
كۆپچىلىك ئالدىغا ئېلىپ كېلىپ: «مانا سىلەرنىڭ پادىشاھىڭلار!» دەپ

جاكارلىغاندا، ئۇلار: «قەيسەردىن باشقا بىزنىڭ ھېچقانداق پادىشاھىمىز يوق!» دەپ ۋارقىراپ جاۋاب بەردى. ئۇلار ئۆزىنىڭ بىردىنبىر ھەقىقىي پادىشاھىنى رەت قىلغان. بىراق مەسىھ ئەيسا دۇنياغا قايتىپ كەلگەندە، خۇدا ئىسرائىلنىڭ پادىشاھلىقىنى يېڭىباشتىن قۇرىدۇ؛ شۇنىڭ بىلەن يەھۇدا كۆپ ئەللەرنىڭ ھۆرمىتىگە ئېرىشىدۇ، نۇرغۇن ئەللەر ئۇنىڭغا بويسۇنىدۇ (12-ئايەت). ئەمەلىيەتتە بولسا، يەھۇدىي خەلقى ئۆز پادىشاھىنىڭ كىم ئىكەنلىكىنى تېخى تونۇپ يەتمىگەن چاغلاردا كۆپ «يات ئەللەر» بولغان بىزلەر ئاللىقاچان خۇدانىڭ مەسىھىنى ئالەمنىڭ پادىشاھى ۋە رەببى قىلىپ تىكلىگەنلىكىنى بىلىپ يېتىپ، پەرۋەردىگارىنىڭ نامى بىلەن ئاتىلىش پۇرسىتىگە مۇيەسسەر بولدۇق. بۇ دۇنيادا ئىنسانلار ئۈچۈن خۇدانىڭ نامى بىلەن (ئۇنىڭ پەرزەنتى بولۇپ) ئاتىلىشتىن ئارتۇق يۇقىرى ئىمتىياز يوقتۇر – بۇ ئۇنىڭ تەرىپىدىن ئۆز بالىسى سۈپىتىدە ئۇنىڭ ئۆز ئائىلىسىگە قوبۇل قىلىنىپ بېقىۋېلىنىشتىن ئىبارەتتۇر.

(ئىنجىلدا روسۇل ياقۇپنىڭ ئاموسنىڭ دەل بۇ بېشارىتى ئۈستىدە توختالغانلىقىنى «روس.» 1:15-33-ئايەتتىن كۆرۈڭ).